

# జనశక్తి

విప్లవ కమ్యూనిస్టుల పత్రిక

సంపుటి : 51

సంచిక : 9,10

విజయవాడ

20-6-2018

పేజీలు : 24

వెల : రు. 10/-

## రాజకీయాధికారం కాగ్నేం పోటీలా మేలింతే విగజాలిన పాలక్వర్గ పార్టీలు

రాష్ట్రవిభజన, రెండు తెలుగు రాష్ట్రాల ఏర్పాటు జరిగి నాలుగు సం॥లు గడిచిపోయింది. అనాటినుండి ఆంధ్రప్రదేశ్ లో తెలుగుదేశం పార్టీ, తెలంగాణాలో టీఆర్ఎస్ అధికారంలో కొనసాగుతూ వస్తున్నాయి. 2019 సం॥లో అంటే ఒక ఏడాదిలోపుగానే ఇరు రాష్ట్రాల అసెంబ్లీలకు, దేశపార్లమెంటుకు మరో విడత ఎన్నికలు జరుగబోతున్నాయి. రాష్ట్రవిభజన కారణంగా తలెత్తిన సమస్యలవల్ల చిత్తశుద్ధితో వ్యవహరించకపోగా, అనేక సమస్యలు ఈనాటికీ పరిష్కరించాల్సినవిగా వున్నాయి.

ఉద్రిక్తత రగిలించే అలాంటి అంశాలలో కృష్ణా - గోదావరి జలాల పంపకం సమస్య ఒకటి. రాష్ట్రవిభజనకు ముందుగానే బ్రిజేష్ కుమార్ ట్రిబ్యునల్ తన తీర్పునిస్తూ నదీ పరివాహక ప్రాంతంలోని నాలుగు రాష్ట్రాల మధ్య జలవనరులను పంపిణీచేస్తూ కేటాయింపులు చేసింది. ఉమ్మడి ఆంధ్రప్రదేశ్ రాష్ట్రానికి కేటాయించిన నదీ జలాలను కొత్తగా ఏర్పడిన ఏ.పి., తెలంగాణా రాష్ట్రాల మధ్య పంపకం చేసే కర్తవ్యాన్ని బ్రిజేష్ కుమార్ ట్రిబ్యునల్ కు అప్పగిస్తూ, దాని కాలవ్యవధిని పెంచారు. ప్రస్తుతం కృష్ణానదీ పరివాహక ప్రాంతంలోని రాష్ట్రాలన్నీ జలాల కేటాయింపుపై ఆరోపణలు, ప్రత్యారోపణలు చేసుకుంటున్నాయి. కాగా, బ్రిజేష్ కుమార్ ట్రిబ్యునల్ ఇచ్చిన ఈ తీర్పు 4 సం॥ల తర్వాత ఈనాటికీ అమలుకు నోచుకోకుండా వుంది.

రాష్ట్రవిభజనకు నిర్వహించిన మద్దతు తెలిపిన బిజెపి, నూతనంగా ఏర్పడిన ఇరు రాష్ట్రాలకు అన్ని సహాయ సహకారాలు అందజేస్తానని వాగ్దానం చేసింది. అయితే, బిజెపి కేంద్రంలో అధికారంలోకి వచ్చాక, అసంతృప్తి బీజాలు నాటటానికి పూనుకుంది. ట్రిబ్యునల్ సిఫార్సుల స్ఫూర్తిని ప్రకృనబెట్టింది. దక్షిణ భారతదేశంలోని ఐదు రాష్ట్రాలతోపాటు ఛత్తీస్ ఘడ్, ఒడిషా రాష్ట్రాల ప్రతినిధులతో కూడిన నదీ జలాల యాజమాన్య బోర్డులు తప్పనిసరిగా ఏర్పరచవలసియుండగా, వాటిని ఏర్పరచలేదు. కేవలం ఏ.పి. మరియు తెలంగాణా రాష్ట్రాల ప్రతినిధులతో మాత్రమే నదీజలాల యాజమాన్య బోర్డు ఏర్పరచింది. ఈ బోర్డులో పరివాహక ప్రాంతంలోని ఇతర రాష్ట్రాల ప్రాతినిధ్యం లేకుండా, తీర్పు అమలును అసాధ్యం చేస్తోంది. ఫలితంగా నదీపరివాహక ప్రాంతంలోని రాష్ట్రాలన్నింటా ఆరని సమస్యను రగుల్చుతూ వుంది. రాష్ట్రప్రభుత్వ మరియు ప్రభుత్వరంగ సంస్థల ఉద్యోగుల విభజన వంటి సాధారణ సమస్య సైతం ఇరురాష్ట్రాల మధ్య అపరిష్కృతంగా వుండిపోయింది. దక్షిణ భారతదేశంలో అధికారాన్ని చేజిక్కించుకొనే ప్రయత్నంలో రెక్కలు సాచి సిద్ధంగావున్న బిజెపి, ఈ సమస్యలను ఉపయోగించుకొని పాలకపార్టీలకు - ప్రత్యేకించి ఏ.పి.కి ఇబ్బందులు కలిగించాలని భావిస్తోంది.

టిడిపి, టీఆర్ఎస్ లు తాము పెంపొందించిన ప్రాంతీయ సెంటిమెంట్ ను ఉపయోగించుకొని ఏపి, తెలంగాణాలో అధికారంలోకి వచ్చాయి. ఈ ప్రభుత్వాలు రెండూ మొండిగా వ్యవహరిస్తూ తమకు ప్రత్యర్థి పార్టీలే వుండరాదనే విధంగా వ్యవహరిస్తున్నాయి. తమ రాజకీయ, ఆర్థిక, అంగబలాన్ని ప్రయోగించి ప్రత్యర్థి పార్టీల ఎంఎల్ఎలను, నాయకులను వీరు కొనుగోలు చేశారు. ఈ క్రమంలో కాంగ్రెస్ పార్టీ ఆంధ్రప్రదేశ్ లో తుడిచిపెట్టుకుపోగా, టిడిపివైపు తమ ఎంఎల్ఎలు అధిక సంఖ్యలో వెళ్ళిపోవటంతో వైయస్సార్ సీపి బాగా దెబ్బతిన్నది. తెలంగాణాలో టిడిపి ఎంఎల్ఎలు అధికసంఖ్యలో టీఆర్ఎస్ లోకి వెళ్ళిపోగా, కాంగ్రెస్ ఇంకా తన పరపతి ప్రాంతాలను కొన్ని కలిగి వుంది. సి.పి.ఐ, సిపిఎం మరియు కొన్ని విప్లవపార్టీలు కూడా వారి శ్రేణులను భారీగా నష్టపోయాయి. ఈ స్థితి అటు టీఆర్ఎస్ ను ఇటు టిడిపిని నిరంకుశంగా మార్చింది. భిన్నాభిప్రాయాలను, ప్రజలను అణగద్రొక్కేందుకు వారు తమ కోరికలను సాచటం ప్రారంభించారు.

రాష్ట్రంలో చంద్రబాబునాయుడు మొత్తం ఆంధ్రప్రదేశ్ ప్రజల పరిరక్షకుడిగా పోజుపెడుతూ అట్టహాసపు పథకాలను సిద్ధంచేస్తూ, తాను సువర్ణాంధ్రప్రదేశ్ నిర్మిస్తానని ప్రకటిస్తున్నాడు. ఈ ప్రచారార్థాటం వాస్తవాలను మరుగుపరచకపోవటంతో, చంద్రబాబు ప్రజల ఆగ్రహానికి గురవుతున్నాడు. రాజధాని, మౌలిక వసతులు, పారిశ్రామిక అవసరాల పేరుతో కేవలం స్వార్థప్రయోజనాలకు ఉపయోగించేందుకు లక్షలాది ఎకరాల భూములను రైతాంగం నుండి సేకరించాడు. చంద్రబాబు ఎన్ డిఎల్ ఓ చేరి, కేంద్రం నుండి అధికంగా నిధులు రాబట్టుకునే ఆశతో మోడీని ప్రసన్నం చేసుకోవాలనుకున్నాడు. ప్రజల జీవనాధారాలను సర్వనాశనం చేసిన పెద్దనోట్ల రద్దు, జిఎస్ టీ వంటి మోడీ ప్రభుత్వ అన్ని చర్యలను చంద్రబాబు సమర్థించాడు. ప్రజలు ఎదుర్కొంటున్న ఏ ఒక్క మౌలికసమస్య పరిష్కారం కాలేదు; కాకపోగా అవి మరింత తీవ్రమయ్యాయి. అత్యధిక రైతాంగం తీవ్ర నిస్పృహకు గురైవున్నారు. ప్రభుత్వం వారికేమాత్రం ఉపశమనం కల్పించే చర్యలు కూడా చేపట్టటం లేదు. కార్మిక చట్టాలన్నింటినీ అటకెక్కించి యజమానులకు పూర్తి స్వేచ్ఛ నివ్వటంతో కార్మికవర్గం దుర్భర స్థితి నెదుర్కొంటోంది. అద్వితీయ నైపుణ్యాభివృద్ధిగా ప్రభుత్వం పేర్కొంటూ విద్య, వైద్య రంగాలలో చేపడుతున్న ప్రైవేటీకరణ చర్యలు మధ్యతరగతి వర్గాలపై పెనుభారం మోపుతున్నాయి.

ప్రజల ముందుంచటానికి వైయస్సార్ సిపికి నిర్మాణాత్మకమైన ప్రత్యామ్నాయం లేకపోయిన కారణంగా అది గందరగోళంలో వుంది. అన్నిరకాల సమస్యలకూ టిడిపిని నిందించటమే దానికున్న ఒకే ఒక్క



# జనశక్తి

సంపాదకుడు  
**పి. జస్వంతరావు**

వెబ్సైట్ :  
**www.janasakthionline.com**  
ఈ-మెయిల్ :  
**janasakthi1963@gmail.com**

సంపుటి : 51 సంఖ్య : 9,10  
20-6-2018

## ప్రపంచ పరిణామాలు :

కొరియా	3
పాలస్తీనా	5
ఇరాన్	7
ఉహాన్ సమావేశం	8
ఆఫ్రిన్-టర్క్	10

చర్చ :	
తిరిగి తిరిగి తలెత్తే ప్రశ్నలు	11

రాజకీయార్థికం :	
కర్ణాటక ఎన్నికలు	12
కృత్రిమ మేధస్సు	13
కార్మికుల దుస్థితి	19
ఫసల్ బీమా పథకం	20
ఏఎఫ్ఎస్ఎం	21
రైతుబంధు పథకం	22

మతతత్వం:	
న్యాయస్థానాలలో దిగజారి న్యాయం	15
దళితుల హక్కుల కాలరాచివేత	16
ఏఎంయూలో హిందూత్వశక్తులు	23
జోహార్లు:	
కామ్రేడ్ తిమ్మారెడ్డి	24
కామ్రేడ్ జక్కా వెంకయ్య	23
రాజేందర్ సచార్	4

వెల : విడిప్రతి.....రూ.10/-  
సంవత్సర చందా....రూ. 100/-

చిరునామా :  
**పి. జస్వంతరావు, సంపాదకుడు**  
32-13-26/1, బి.ఎం.ఆర్. రోడ్,  
ఎం.ఆర్.పురం, విజయవాడ-10.

ఎజెండా. ఒక ఆరోపణ తర్వాత మరో ఆరోపణను దృఢమైనవా, కావా అనే దానితో నిమిత్తంలేకుండా చేసుకుంటూ వెళుతోంది. వైయస్సార్ సిపి నాయకుడు జగన్మోహనరెడ్డి ప్రజాకర్షక వాగ్దానాలన్నింటినో ప్రజలపై కుమ్మరిస్తున్నాడు. తమ తమ ఓటు బ్యాంకులను సంఘటితపరచుకునేందుకు టిడిపి, వైయస్సార్ సిపీలు రెండూ కులాన్ని, మతాన్ని ఆధారం చేసుకొని ఆకర్షించే ప్రయత్నం చేస్తున్నాయి.

ఆంధ్రప్రదేశ్ లో కాంగ్రెస్ పార్టీ 2014 అసెంబ్లీ ఎన్నికల ఓటమి నుండి ఇంకా కోలుకోలేదు. నాయకులలో అధిక సంఖ్యాకులు టిడిపివైపు వెళ్ళిపోవటంతో కాంగ్రెస్ ఖాళీ అయింది.

నాటి ముఖ్యమంత్రి రాజశేఖరరెడ్డిని అదుపుచేసేందుకు కాంగ్రెస్ ఉన్నతస్థాయి నాయకత్వం గతంలో కాపు కులనాయకునిగా చిరంజీవిని రాజకీయ వేదికపైకి తీసుకువచ్చిన విధంగానే, అతని తమ్ముడు పవన్ కళ్యాణ్ రాజకీయ భవిష్యత్తును పరీక్షించుకునేందుకు ముందుకొచ్చాడు. టిడిపిని బలహీనపరిచేందుకు బిజెపి ఆయనను రంగంలోకి తెచ్చిందని అనేకమంది రాజకీయ నిష్ణాతులు అభిప్రాయపడ్తున్నారు.

సిపిఐ, సిపిఎంలు తమ వర్గ సంకర విధానాలతో శ్రామిక ప్రజలలో తమ స్థానాలను కోల్పోయిన ఫలితంగా రానున్న ఎన్నికలలో అవి ఏ పార్టీతో జతకట్టాలనే అంతులేని సందిగ్ధంలో వున్నాయి.

తమిళనాడులో ప్రజల మానసిక స్థితిని గమనించిన బిజెపి నాయకత్వం, అక్కడ అధికారాన్ని దక్కించుకోవటానికి సిగ్గుమాలిన విధానాలు చేపట్టి, తద్వారా తమిళనాడులో రాజకీయ ఆధిపత్యం సాగించాలనుకుంది.

టిడిపి క్రమంగా బిజెపికి దూరమౌతూ వచ్చి, అంతిమంగా కేంద్రంలో ఎన్ డి ఏ ప్రభుత్వం నుండి వైదొలిగింది. రాష్ట్రం, ప్రజలు ఎదుర్కొంటున్న సమస్యలన్నింటికి బిజెపినే కారణంగా ఆరోపిస్తూ వస్తోంది. బిజెపి వాదనల్నింటినీ తిప్పిగొడుతోంది. హద్దులేమీ లేకుండా ఆరోపణల పర్వాన్ని ఇరువైపులనుండి కొనసాగిస్తున్నారు.

ఏపీకి ప్రత్యేక తరగతిహోదా, పోలవరం ప్రాజెక్టు నిర్మాణం, ఏపీకి ప్రత్యేకరైల్వే జోన్, 15వ ఆర్థికసంఘం సూచనల అమలు మొదలైన అంశాలపై ప్రాథమికంగా వివాదం ప్రారంభమై కేంద్రీకృతమౌతోంది. ఈ అంశాలన్నీ బిజెపి సహకార సమాఖ్యగా నిర్వచించిన కీలకమైన కేంద్ర-రాష్ట్ర ప్రభుత్వ సంబంధాల అంశం చుట్టూ అల్లుకుని వున్నాయి. ఈ అంశాలు రాష్ట్రప్రభుత్వాల పనితీరును దెబ్బతీసేవిగా, ప్రజల జీవితాలకు నష్టకరమైనవిగా వున్నాయనేది నిరాకరించవీలులేని వాస్తవం. దీనిపై లోతైన చర్చ జరగవలసి వుంది.

భారతదేశం రాష్ట్రాల యూనియన్ అనీ, దీనికి సమాఖ్య స్వభావం వుందనేది ఒట్టిదే. గత 68 సం॥లుగా, వరుసగా కేంద్రంలో అధికార పగ్గాలు చేపట్టిన ప్రభుత్వాలన్నీ రాష్ట్రాలను ఎండగట్టి, ఎక్కువ అధికారాలను తమ చేతులలో కేంద్రీకృతం చేసుకోవటమే జరిగింది. నరేంద్రమోడీ ఈ అంశంలో మరింత మొండిగా వ్యవహరిస్తున్నాడు. ఒక్క కలంపోటుతో అమలులోకి తెచ్చిన జిఎస్ టీతో ఎన్నో రాష్ట్రాల ఆర్థికవ్యవస్థలను మూలకు నెట్టివేశాడు. 15వ ఆర్థిక సంఘం సూచనలను మోడీ ప్రభుత్వం ఎలా రూపకల్పన చేసిందంటే, రాష్ట్రాలన్నీ తమ ఆర్థిక అవసరాలకు కేంద్రంపై ఆధారపడి వుండాల్సి వస్తోంది. ఈ అంశాలన్నీ ప్రజలమధ్యకు తీసుకువెళ్ళి చర్చజేయటంద్వారానే, కేంద్ర - రాష్ట్రాల సంబంధానికి ఒక పరిష్కారం లభించగలుగుతుంది.


అయితే పాలకవర్గ పార్టీల ఉద్దేశ్యం ఇది కాదు. తమ మధ్య వైరుధ్యాలు తీవ్రమవటంతో అవి ఈ అంశాలను లేవనెత్తుతున్నాయి. అయినప్పటికీ, ఈ సమస్యలో ప్రజలజోక్యం పెరుగుతుందని వారికి భయంగా వుంది. అందుకే ప్రజలమధ్య గంభీరమైన చర్చ జరగకుండా వారు ప్రక్కదోవ పట్టించజూస్తున్నారు; వ్యక్తిగత ఆరోపణలు, కులపరమైన అంశాలు, మత భావోద్వేగాలతో ఆ చర్చకు విఘాతం కల్గిస్తున్నారు. మతపరమైన భావోద్వేగాలను రేపటానికి తాము పవిత్రంగా భావిస్తామనే తిరుమల తిరుపతి దేవస్థానాన్ని కూడా వారు వివాదంలోకి దించారు.

ఈవిధంగా పాలకవర్గాలు తమ రాజకీయ ప్రతినిధులద్వారా ప్రజలు ఎదుర్కొంటున్న ఏ ఒక్క మౌలిక సమస్యపై చర్చజరగకుండా చాకచక్యంగా మినహాయించి, రాబోయే సార్వత్రిక ఎన్నికల ఎజెండాను రూపొందించారు. వారు గీసిన గీత లోపలనే రాజకీయచర్చగా పేర్కొనేది ఏదైనా జరిపే విధంగా చూస్తున్నారు. ప్రింట్, ఎలక్ట్రానిక్ ప్రసార మాధ్యమాలన్నీ వివిధ రాజకీయ పార్టీల నాయకుల యాజమాన్యంలో నడుస్తున్నవే. వారికి విధింపబడిన పరిమితులను అధిగమించరాదనే నియమాన్ని వారందరూ పాటిస్తున్నారు.

దేశ, ప్రాంతీయ స్థాయిలలో పాలకవర్గాల, వారి రాజకీయ ప్రతినిధుల దివాళాకోరుతనాన్ని రాష్ట్రంలోని ప్రజాతంత్ర విప్లవశక్తులు వెల్లడిచేయాలి. రాష్ట్రంలో ప్రజలెదుర్కొంటున్న వాస్తవిక సమస్యలను, వాటి పరిష్కారమార్గాలను ముందుకు తేవటం ద్వారా ప్రజల చైతన్యాన్ని పెంపొందించాలి. ★



# కొరియా ద్వీప కల్పంలో శాంతిసాధన మార్గంలో అవరోధాలు



**ఉత్తరకొరియా** అధ్యక్షుడు కిమ్ జాంగ్ ఉన్ 'ఒలింపిక్ దౌత్యం'గా పేరుగాంచిన దానిద్వారా చేసిన చొరవ గొప్ప విజయాన్ని సాధించింది. అది కొరియా ద్వీపకల్పంలో ఉద్రిక్త వాతావరణంలో మార్పుకు కారణమైంది. అలాగే చర్చలు జరగడానికి వీలుగా అనేక చర్యలు తీసుకోవడానికి తాత్కాలికంగానైనా దోహదపడింది. కొరియాలోని ఇరుదేశాల ప్రజల మధ్య ఐక్యత, శాంతి ఆకాంక్షలను, భావనలను ఈ చర్యలు రేకెత్తించాయి. ఇవి అమెరికాను స్వీయరక్షణలో పడవేయడమేగాక ఉత్తరకొరియాతో చర్చలు జరపడానికి అంగీకరించే విధంగా ఒత్తిడి తెచ్చాయి.

ఉత్తరకొరియా అధ్యక్షులు కిమ్ జాంగ్ ఉన్, దక్షిణకొరియా అధ్యక్షులు మూన్ జాయ్ సుహృద్భావ వాతావరణంలో జరిగిన అంతర్ కొరియన్ల శిఖరాగ్ర సమావేశంలో కలుసుకున్నారు. అతిధిగృహ పుస్తకంలో కిమ్ "ఒక కొత్త చరిత్ర ఇప్పుడు ప్రారంభమవుతుంది. ఒక కొత్త శాంతి శకం చరిత్రకు నాంది పడుతుంది." అని వ్రాశారు. చేయి చేయి పట్టుకొని దక్షిణ కొరియాలో నడిచారు. ఏకాంత సంభాషణల్లో ఘర్షణల చరిత్రకు చరమాంకం

పలకడానికి తాను ఈ శిఖరాగ్ర సమావేశానికి వచ్చినట్లు కిమ్ మూన్ తో చెప్పాడు. వారిరువురూ కలిసి సంగీత ప్రదర్శనను చూశారు. ఈ సమావేశపు ఫోటోల ప్రదర్శనను తిలకించిన సందర్భంలో చేతులు జోడించి పైకెత్తి తమ ఐక్యతను చాటారు. ఈ ఫోటోల ఆధారంగా "తిరిగి ఒకే కుటుంబంగా ఐక్యమవుదాం" అనే చరణంతో కూడిన పాప్ పాట కూడా రూపుదిద్దుకుంది.

ఇరువురు నాయకుల సంయుక్త ప్రకటన-ఇప్పటికే వున్న అన్ని ఒప్పందాలు, ప్రకటనలు పూర్తి స్థాయిలో అమలుచేస్తామని వాగ్దానం చేసింది.

- సంయుక్త సమన్వయ కార్యాలయాన్ని ఏర్పాటుచేయడం
- మరింత సక్రియాత్మక సహకారాన్ని ప్రోత్సహించడం
- ఇరువైపుల నుండి సందర్శనలు, మార్పిడులు, ఒప్పందాలు చేసుకోవడం
- అంతర్జాతీయ క్రీడా పోటీల్లో సంయుక్తంగా పాల్గొనడం
- మానవీయ అంశాలను నిరాటంకంగా పరిష్కరించుకొనుటకు ప్రయత్నించడం
- భూమి, సముద్రం, ఆకాశానికి సంబంధించిన వాటితోసహా అన్ని రంగాలలోని స్పర్ధలను పూర్తిగా తొలగించుకోవడం
- నిస్సैनిక ప్రాంతాలను శాంతి మండలాలుగా మార్చుకోవడం
- పశ్చిమ సముద్రంలోని ప్రస్తుత ఉత్తర హద్దురేఖను సముద్రయాన మండలంగా మార్చేందుకు వీలుగా ఆచరణాత్మక ప్రణాళిక ఏర్పరచటం
- రక్షణ మంత్రిత్వస్థాయిల్లో, క్షేత్రస్థాయిల్లో క్రమంగా సమావేశాలు నిర్వహించుకొని తక్షణం సैनిక సమస్యలను పరిష్కరించుకోవడం
- ఒకరిపై ఒకరు సैनిక చర్యలకు తావులేని, దురాక్రమణ రహిత ఒప్పందాలకు కట్టుబడి వుండడం
- దశలవారీగా నిరాయుధీకరణ చర్యలు చేపట్టడం
- అమెరికాను కలుపుకొని త్రైపాక్షిక సమావేశాలకు, అమెరికా, చైనాలను కలుపుకొని చతుర్ముఖ సమావేశాల నిర్వహణకు కృషిచేయడం ద్వారా కొరియా

ద్వీపకల్పంలో యుద్ధానికి చరమగీతం పాడడం, పూర్తి అణ్వస్త్ర నిరాయుధీకరణ ద్వారా ద్వీపకల్పాన్ని అణ్వస్త్రరహిత ప్రదేశంగా మార్చివేయడం ద్వారా ఇరుదేశాలు ఐక్యంగా వుండాలనే లక్ష్యసాధన దిశగా కృషిచేస్తామని సంయుక్త ప్రకటన పేర్కొంది.

ఆవిధంగా ఆ సంయుక్త ప్రకటన శాశ్వతంగా తమ మధ్య విభేదాలకు స్వస్తిచెప్పి, శాంతి, ఐక్యత, సమగ్రాభివృద్ధిల దిశగా పయనించాలనే ఉభయ దేశాల ప్రజల ఆకాంక్షలను, న్యాయమైన కోర్కెలను ప్రతిబింబించింది.

ఉభయదేశాల నాయకులు తమ మధ్య చర్చలను అర్థవంతంగా పూర్తిచేసుకోగల సమర్థులుగా మిగిలారు. తమ మధ్య విభేదాలను శాశ్వతంగా పరిష్కరించుకునే విధంగా చర్చలు చేయగలిగితే వారివారి ప్రజల నుండి తమకు అత్యధిక మద్దతు లభిస్తుందని ఆశించగలరు. కాని దక్షిణ కొరియా పాలకవర్గాలకు అమెరికాతో ఉన్న దాస్య సంబంధాలు - 28,500 మంది సैनిక బలగంతో కూడిన దక్షిణ కొరియాలోని అమెరికా సैनిక స్థావరాలు, కొరియా లోపల, చుట్టుప్రక్కల మోహరింపబడిన అత్యంత భారీ మరియు అధునాతన ఆయుధాలు - దక్షిణ కొరియాకు స్వతంత్రంగా, చొరవగా వ్యవహరించడానికి వీలులేని విధంగా అనిశ్చిత పరిస్థితిలోకి, అత్యంత బలహీన స్థితిలోకి నెడ్తున్నాయి. ఉత్తరకొరియా నాయకులకు కూడా ఈ పరిస్థితి తెలుసు. కొరియా ద్వీపకల్పంలో శాంతి, భద్రతలు సాకారంకావాలన్నా, కలకాలం నిలవాలన్నా అమెరికా జోక్యం నుండి, ఆధిపత్యం నుండి దక్షిణకొరియా బయటపడినప్పుడు మాత్రమే అది సాధ్యమని వారికి అవగాహన వుంది. అందువల్లనే వారు అమెరికాతో చర్చలకు అత్యంత ప్రాధాన్యతనిచ్చారు.

శాంతికొరకు ఉత్తరకొరియా వేసిన ముందడుగు, కొరియా ద్వీపకల్పంలోనూ, ప్రపంచ వ్యాప్తంగానూ దానికొచ్చిన అనుకూల స్పందన ఉత్తరకొరియాతో చర్చల ప్రక్రియకు అంగీకరించడం మినహా అమెరికాకు ప్రత్యామ్నాయం లేకుండా చేశాయి. చర్చలకు జూన్ 12వ తేదీ ఖరారు చేయబడింది.

అయితే అమెరికా - ఉత్తరకొరియా చర్చల ప్రారంభానికి ముందే, అమెరికా తన దుష్ట



తలంపులను బయటపెట్టడం ప్రారంభించింది. ఉత్తరకొరియా పట్ల అమెరికా తీసుకున్న కఠిన విధానాలు, చైనాపై అమెరికా పెంచిన ఒత్తిడి ఫలితంగానే ఉత్తరకొరియా చర్చలకు సిద్ధపడినట్లు ట్రంప్ అతని అధికారులు ప్రచారం సాగించారు. ఉత్తరకొరియా ఈ ప్రచారాన్ని సరిగ్గానే అంచనా వేసింది. “ఉత్తర, దక్షిణ కొరియాల నాయకుల మధ్య జరిగిన శిఖరాగ్ర చర్చల ఫలితంగా మొగ్గతొడిగిన అంతర్జాతీయ సామరస్యాన్ని నాశనం చేయడానికి అమెరికా చేస్తున్న ప్రమాదకరమైన ప్రయత్నం ఇది. అలాగే శాంతి, సామరస్యాలవైపు పరిస్థితులు పయనిస్తున్న ఈ సమయంలో ఉత్తర కొరియాను రెచ్చగొట్టడానికి అమెరికా కావాలని చేస్తున్న ప్రయత్నంగా” ఉత్తర కొరియా అభివర్ణించింది.

“పూర్తి అణ్వస్త్ర నిరోధానికి, అణ్వస్త్ర రహిత కొరియా ద్వీపకల్పం కొరకు” తాను కట్టుబడి వున్నట్లు ఉత్తర కొరియా ప్రకటించింది. కొరియా ద్వీపకల్పంలో అణ్వస్త్ర నిరోధం, శాంతి స్థాపన సాకారమయ్యేందుకు దీనితో సంబంధమున్న అన్ని వర్గాలు కలిసికట్టుగా, దశలవారీగా ఏక కాలంలో తప్పనిసరిగా తగిన చర్యలు తీసుకోవాలన్న తన కోర్కెను వ్యక్తపరిచింది.

కాని అమెరికా నాయకులు మౌలికంగా భిన్నమైన విధానాన్ని పాటిస్తున్నారు. అమెరికా విదేశాంగశాఖామంత్రి మైక్ పాంపియో “అమెరికా అధ్యక్షులు డొనాల్డ్ ట్రంప్ తో చేసుకునే ఒప్పందంలోనైనా సరే ఉత్తరకొరియా తన అణ్వస్త్రాల కార్యక్రమాలను నిలిపివేయడంలో ఎలాంటి వెనుకడుగు వేయరాదు” అని అన్నాడు. అలాగే అమెరికా జాతీయ భద్రతా సలహాదారు జాన్ బోల్టన్ “మా దృష్టిలో 2003, 2004కు చెందిన లిబియా నమూనా వుంది” అని వెల్లడించాడు. ఈ ప్రకటనలు ఉత్తర కొరియాను రెచ్చగొట్టాయి. 2018 మే 16న ఉత్తర కొరియా “ఒకవేళ అమెరికా మమ్ములను ఏకపక్షంగా ఒప్పందానికి కట్టుబడి వుండాల్సిన పరిస్థితులకు నెట్టివేసే ప్రయత్నం చేస్తే అలాంటి చర్యలకు మేమెంతమాత్రం సిద్ధంగా లేము. అలాగే పునరాలోచించుకోవడం తప్ప అలాంటి పరిస్థితికి అంగీకరించలేము” అని స్పష్టపరిచింది. లిబియా నమూనాగురించి బోల్టన్ వ్యాఖ్యలు “అర్ధరహితమనీ, మా దేశం, విషాదకరమైన పరిస్థితులను కొని తెచ్చుకున్న లిబియా, ఇరాక్ ల లాంటిది కాదని” తేల్చి చెప్పింది.

ఈ మధ్య కాలంలో అమెరికా, దక్షిణ కొరియాలు కలిసి ‘మాక్స్ థండర్’ అనే యుద్ధ విన్యాసాలను ప్రదర్శించాయి. ఈ చర్య చర్చల వాతావరణాన్ని దెబ్బతీసింది. ఉత్తర కొరియా దక్షిణ

కొరియాతో చర్చలను విరమించుకునేందుకు పురిగొల్పింది.

ఆవిధంగా అమెరికా ‘చెడగొట్టే’ పాత్రను పోషిస్తోంది. అమెరికా ఉద్దేశ్యంలో కొరియా ద్వీపకల్పంలో అణ్వస్త్ర నిర్మూలన, అణ్వస్త్రరహితం అంటే ఉత్తర కొరియా తన అణ్వాయుధాలను నాశనం చేయాలి. ఉత్తర కొరియా తన మాటమీద నిలబడిందో లేదో తెలుసుకోవడానికి అమెరికా విచారణకు ఉత్తర కొరియా తలొగ్గి వుండాలి. ‘అమెరికా ఏకకాలంలో కొరియా ద్వీపకల్పం నుండి తన అన్ని అణ్వస్త్ర ఆయుధాలను, ఇతర ఆయుధ వ్యవస్థలను తొలగించాలని’ ఉత్తర కొరియా సహేతుకంగా డిమాండ్ చేస్తున్నది. అయితే ఈ డిమాండ్ అమెరికాకు అమోదయోగ్యంగా లేదు. తన ఆయుధాలను వుంచాలా, తీసివేయాలా అనేది తన స్వంత విషయంగా అమెరికా భావిస్తోంది. ఒక అగ్రశక్తిగా ప్రపంచంపై తన ఆధిపత్యాన్ని ఏర్పాటు చేసుకోవాలనుకుంటోంది. ‘ప్రపంచంలోని ఆయుధాలపై గుత్తాధిపత్యం వుండడం తన హక్కు. తన అవసరం. తాను ప్రపంచశాంతి భద్రతలకు కాపలాదారు. కొరియా లాంటి చిన్న దేశాలు ఎలాంటి ఆయుధాలు కలిగి వుండాలి; ఎలాంటి ఆయుధాలు కలిగి వుండరాదని తను నిర్ణయిస్తుంది. చిన్నదేశాల ప్రవర్తనను తాను పర్యవేక్షిస్తుంది’. ఒక్కమాటలో చెప్పాలంటే ఈ వైఖరి సామ్రాజ్యవాద ఆధిపత్య రాజకీయం తప్పితే వేరుగాదు. ఆసియాపై,

ఆసియా పసిఫిక్ ప్రాంతంపై ఆధిపత్యం కొరకు అమెరికా పెద్ద ఆటనే ఆడుతుంది. కొరియా ద్వీపకల్పంలో తన సైనిక స్థావరాలు, సైనిక జోక్యం, కార్యకలాపాలన్నీ ఆ ఆటలో భాగమే. అందువల్ల అణ్వస్త్రరహిత కొరియా ద్వీపకల్పం కొరకు సాగుతున్న పోరాటం అదొక రాజకీయ ప్రాముఖ్యత గల అంశంగా, ఆ ప్రాంత ప్రజానీకం యొక్క ఆందోళనగా ముందుకొచ్చింది.

కొరియా ద్వీపకల్పంలో శాంతికి పెనుముప్పు, ప్రజల మధ్య చీలికలకు, ఘర్షణలకు, ఉద్రిక్తతలకు కారణం అమెరికా ఆధిపత్య, జోక్యందారీ రాజకీయాలు మాత్రమే. అందుకే మనం కొరియా ద్వీపకల్పంలో మరియు ఆసియా పసిఫిక్ ప్రాంతంలో అమెరికా మిలటరీ స్థావరాలను ఉపసంహరించు కోవాలనీ, దాని యుద్ధ వ్యవస్థలను నిర్మూలించాలనీ డిమాండ్ చేయాలి. ఉత్తర, దక్షిణ కొరియాలు తమ సమస్యలను పరిష్కరించుకొనుటకు, ఐక్యతను, సుస్థిర శాంతిని సాధించుకోవడానికి అనుసరిస్తున్న చర్చల ప్రక్రియను నిర్వీర్యం చేయడానికి అమెరికా చేస్తున్న అన్ని ప్రయత్నాలను మనం తప్పక ఖండించాలి. అణ్వాయుధాలు మరియు ఇతర అన్నిరకాల ఆయుధాల ఉత్పత్తిని, నిల్వచేసుకోవడాన్ని, ఉపయోగించడాన్ని సమగ్రంగా నిషేధించాలనీ, ఈ చర్యలన్నీ అగ్రరాజ్యాల నుండే ప్రారంభం అయ్యే విధంగా, ప్రపంచశాంతికి, అణ్వస్త్రరహిత ప్రపంచం కొరకు మన పోరాటాలను ఉధృతం చేయాలి.★


## ప్రముఖ ప్రజాతంత్రవాది రాజేందర్ సచార్ కు జోహార్లు

2018 ఏప్రిల్ 29న ప్రముఖ ప్రజాతంత్రవాది, ప్రజల ప్రజాస్వామిక హక్కుల పక్షాన నిలిచిన జస్టిస్ రాజేందర్ సచార్ మరణించారు. రాజేందర్ సచార్ ఒక రాజకీయ కార్యకర్తగా, కార్మిక యూనియన్ నాయకునిగా జీవితం ప్రారంభించి, జీవితకాలం సోషలిస్టుగా వున్నారు. ఆయన సుప్రీంకోర్టు న్యాయవాదిగా పనిచేసే క్రమంలో 1970లో ఢిల్లీ హైకోర్టు న్యాయమూర్తిగా బాధ్యతలు నిర్వహించారు. ప్రజాస్వామిక హక్కుల ఉల్లంఘనలకు వ్యతిరేకంగా సచార్ జంకూగొంకూ లేకుండా దృఢంగా నిలిచారు. 1975లో ఇందిరాగాంధీ ప్రభుత్వం విధించిన అత్యవసర పరిస్థితిని ఆయన వ్యతిరేకించటమేగాక, అత్యవసర పరిస్థితిని సుప్రీంకోర్టు సమర్థించటాన్ని కూడా వ్యతిరేకించారు. ఇందిరాగాంధీ మరణానంతరం ఢిల్లీలో సాగిన సిక్కుల ఊచకోత ఘటనలకు బాధ్యులైన నాయకులందరిపై కేసులు నమోదు చేయాలని ఆయన పోలీసులను ఆదేశించారు. 1992లో బాబ్రీమసీదు విధ్వంసానంతరం దేశవ్యాపితంగా జరిగిన మత హింసను, 2002లో గుజరాత్ లో జరిగిన ముస్లిముల ఊచకోతను ఆయన తీవ్రంగా ఖండించారు. పదవీ విరమణానంతరం 1995వరకు ఆయన ‘పియుసిఎల్’ అధ్యక్షుడిగా కొనసాగారు.

భారతదేశంలో ముస్లిముల సామాజిక, ఆర్థిక, విద్యావిషయక స్థితిగతులపై సమగ్ర పరిశోధన జరిపి 2006లో ఆయన ఆధ్వర్యంలో రూపొందించిన ‘సచార్ కమిటీ నివేదిక’ ద్వారా ఆయన సుపరిచితులు. ఒక సోషలిస్టుగా ఇరాక్ పై అమెరికా సామ్రాజ్యవాదుల దురాక్రమణ యుద్ధాన్ని, ఇతర జోక్యాలను ఆయన తీవ్రంగా ఖండించారు. ప్రజల ప్రజాస్వామిక హక్కుల పక్షాన దృఢమైన మద్దతుదారునిగా నిలిచిన సచార్ కు ‘కార్మికనగారా’ జోహార్లర్పిస్తోంది.



# పాలస్తీనాపై సాగుతున్న ఇజ్రాయల్ హత్యాకాండ



పాటుగా 1948లో ఇజ్రాయల్ యూదు పాలకులు బలప్రయోగంతో గెంటివేసిన పాలస్తీనా ప్రజలంతా తిరిగి వారి స్వస్థలాలకు చేరుకునే హక్కుకు మద్దతుగా వారు ఈ కార్యక్రమం చేపట్టారు. ఈ నిరసన కార్యక్రమంలో సుమారు 40 వేల మంది పాలస్తీనా ప్రజలు పాల్గొన్నారు. 'స్వస్థలాలకు తిరిగి వెళ్ళే భారీ కవాతు'గా దీనిని పేర్కొన్నారు. ఈ కార్యక్రమం మే 15న ముగిసే విధంగా రూపొందించారు. మే 15 తేదీని పాలస్తీనా ప్రజలు 'నక్కా' లేక 'విపత్తు దినం'గా పరిగణిస్తారు. 1948లో ఈ దినాన లక్షలాది మంది పాలస్తీనా ప్రజలు తమ స్వస్థలాల నుండి బలప్రయోగంతో గెంటివేయబడ్డారు.

అయితే ఇజ్రాయల్ సైనిక బలగాలు శాంతియుతంగా ప్రదర్శన సాగిస్తున్నవారిపై మార్చి 30న విచక్షణా రహితంగా జరిపిన కాల్పులలో 27 మంది ప్రజలు మరణించారు. సైనికులు భాష్యవాయు గోళాలను ప్రయోగించి 1400 మంది ప్రజలను గాయపరిచారు. ప్రపంచవ్యాపితంగా వున్న మానవ హక్కుల సంస్థలు, విస్తృత ప్రజానీకం ఈ క్రూరమైన దాడులను, హత్యలను తీవ్రంగా ఖండించారు.

అయితే ఎప్పటిలాగానే ఇజ్రాయల్ పాలకులు, పాలస్తీనా ప్రజలపై తమ సైనిక బలగాలు సాగించిన నేరాలకు బాధ్యత తీసుకోకుండా అహంకార పూరితంగా నిరాకరించారు. సరిహద్దులను రక్షించేందుకు అవసరమైన చర్యలు చేపట్టినందుకు పతకాన్ని బహుకరించేందుకు "ఇజ్రాయల్ సైనికులు యోగ్యులు" అని ఇజ్రాయల్ రక్షణశాఖ మంత్రి పేర్కొన్నాడు. ఈ హత్యాకాండపై స్వతంత్ర విచారణ కోరుతూ 2018 మార్చి 31న కువైట్ రూపొందించిన ఓ ముసాయిదాను ఐక్యరాజ్య సమితి భద్రతా సమితిలో ప్రవేశ పెట్టినీయకుండా అమెరికా నిరోధించింది.

"విపత్తుదినం"గా పాటిస్తున్న మే 15వ తేదీన సరిహద్దు పొడవునా సాగిస్తున్న ఈ నిరసనాందోళన ముగియనున్న దశలో అమెరికా అధ్యక్షుడు మరో ఘోరమైన నిర్ణయానికి కార్యరూపమిచ్చారు. ఇజ్రాయల్లోని అమెరికా రాయబార కార్యాలయాన్ని టెల్ అలీష్ నుండి జెరూసలేంకు మారుస్తున్నట్లుగా 2017 డిసెంబర్ 6న చేసిన ప్రకటనను అమెరికా 2018 మే 14న ఆచరణలోకి తెస్తున్నట్లుగా ప్రకటించింది. అంటే, ఇజ్రాయల్ రాజధానిగా జెరూసలేంను ప్రకటించటమన్నమాట! ప్రపంచ వ్యాపితంగా పలు దేశాల నేతలు, పాలస్తీనాతో సహా అనేక దేశాల ప్రజానీకం అమెరికా యొక్క ఈ చర్యను ఖండిస్తూ గట్టి నిరసన తెలిపారు. అమెరికా

2018 మార్చి 30 - మే 15 కాలంలో ఇజ్రాయల్ సాయుధ బలగాలు పాలస్తీనా ప్రజలపై సైనిక దాడులు సాగిస్తూ, డ్రోన్లతో బాంబులు, భాష్యవాయు గోళాలు ప్రయోగిస్తూ హత్యాకాండ సాగించారు. మార్చి 30న ఇజ్రాయల్ సైన్యం జరిపిన కాల్పులలో 27 మంది పాలస్తీనా ప్రజలు మరణించగా 1400 మంది ప్రజలు గాయపడ్డారు. మే 15న సాగించిన మారణకాండలో 60 మంది పాలస్తీనీయులు మరణించగా మరో 2200 మంది గాయాలపాలయ్యారు. భాష్యవాయువు సోకి మరణించినవారిలో ఎందరో పసిబిడ్డలు కూడా వున్నారు.

దశాబ్దాల కాలంగా పాలస్తీనా ప్రజలు తమ మాతృభూమి కోసం చేస్తున్న పోరాటం కొనసాగుతూ వుంది. ఇంతకాలంగా సామ్రాజ్యవాదశక్తులు ప్రత్యేకించి అమెరికా సామ్రాజ్యవాదులు పాలస్తీనాపై అన్నిరకాల దాడులు చేయటానికి ఇజ్రాయల్ పాలకులకు తమ సంపూర్ణ మద్దతును అందజేస్తూ పాలస్తీనా ప్రజలపై అన్ని తరహాల నేరాలకు పాల్పడుతున్నారు. మరోవైపున పాలస్తీనా ప్రజలను చీల్చి వారి పోరాటాన్ని బలహీనపరచటం ద్వారా వారిని ఓ నిస్సహాయ స్థితికి నెట్టాలని, ఆ స్థితిలో ఇజ్రాయల్ పాలకులకు ఎక్కువ అనుకూలంగా వుండే ఓ పరిష్కారాన్ని పాలస్తీనా ప్రజలపై రుద్దేందుకు సామ్రాజ్యవాదులు ప్రయత్నిస్తున్నారు.

పాలస్తీనాలో కొన్ని ప్రాంతాలలో హమస్, మరికొన్ని ప్రాంతాలలో పాలస్తీనా అధారిటీ పాలన సాగిస్తున్నాయి. అయితే ఈ ప్రాంతాలన్నీ ఇజ్రాయల్ పాలకులచే నిరంతరాయంగా దాడులకు, దురాక్రమణకు గురవుతున్నాయి. వివిధ సందర్భాలలో ఈ విధంగా బలప్రయోగంతో తమ భూములనుండి,

ఇళ్ల నుండి గెంటివేయబడిన లక్షలాదిమంది ప్రజానీకం తమ స్వస్థలాలకు, స్వగృహాలకు తిరిగి వెళ్ళటానికి సిద్ధంగా వున్నారు.

మొదటి అరబ్ - ఇజ్రాయల్ యుద్ధ కాలంలో గాజా ప్రాంతవాసులలో అత్యధికులు లేదా వారి సంతతి 'శరణార్థులు'గా వున్నారు. ఈ 'శరణార్థులు' ఇజ్రాయల్ పాలకుల క్రూర చర్యలకు, దాడులకు నిరంతరంగా గురౌతూ దుర్భరమైన పరిస్థితుల్లో కాలమెళ్ళదీస్తున్నారు. 2009లో ఇజ్రాయల్ సైనిక బలగాలు గాజా ప్రాంతంపై సైనిక దురాక్రమణకు పాల్పడి సామూహికంగా ప్రజలను హత్యగావించాయి. కనుక ఈ పరిస్థితులలో తమ జీవితాలను, ఇళ్ళను, జీవనాధారాలను కాపాడుకోవటం కోసం చేసే పోరాటమే పాలస్తీనా ప్రజల జీవనంలో ఒక భాగంగా మారిపోయింది.

ఒక దశాబ్ద కాలంగా గాజా ప్రాంత ఇజ్రాయల్ సరిహద్దులలోని 225 కి.మీ పొడవునా ఇజ్రాయల్ పాలకులు దోవ మూసివేశారు. ఈ దిగ్బంధంలో ఇటీవల ఈజిప్టు కూడా తోడ్పడింది. ప్రత్యేకించి ఈ దిగ్బంధాల కారణంగా ఈ ప్రాంత ప్రజలకు మిగతా ప్రపంచంతో సంబంధాలు లేకుండా జీవించాల్సి వస్తోంది. గాజా ప్రాంతం నుండి ప్రజలు, వస్తువుల రాకపోకలను ఈ దిగ్బంధాలు భారీగా నిరోధించి వేశాయి. వాస్తవానికి ఈ ప్రాంతం మొత్తాన్ని పాలస్తీనా ప్రజల బహిరంగ కారాగారంగా మార్చివేశాయి.

కనుక, పాలస్తీనా ప్రజలు 2018 మార్చి 30 నుండి, ఇజ్రాయల్ - పాలస్తీనా సరిహద్దులలోని 225 కి.మీ పొడవునా ఆరు వారాల పాటు బైరాయింపు, నిరసన ప్రదర్శనలు ప్రారంభించారు. ఇజ్రాయల్ దిగ్బంధాన్ని ఎత్తివేయాలనే డిమాండ్తో



ఏకపక్షంగా ఆధిపత్య ధోరణితో ఈ చర్య చేపట్టింది. పాలస్తీనా అంశానికి దీర్ఘకాలం మనగలిగే, హేతుబద్ధమైన పరిష్కారం కోసం సాగుతున్న చర్చల క్రమాన్ని నాశనం చేసి, ముందుకు సాగనీయకుండా వుండేందుకే అమెరికా ఈ తరహా మొరటైన మార్గాన్ని ఎంచుకుంది. ఇజ్రాయిల్ రాజధానిగా జెరూసలేంను గుర్తిస్తున్న అమెరికా చర్యను వ్యతిరేకిస్తూ పాలస్తీనా ప్రజలు ప్రస్తుతం తాము సాగిస్తున్న నిరసన కార్యక్రమాన్ని విస్తరించారు. అమెరికా దుర్మార్గ చర్యకు వ్యతిరేకంగా ఇచ్చిన పిలుపుకు స్పందించి భారీ స్థాయిలో పాలస్తీనీయులు వీధుల్లోకి వచ్చారు. ఈ సందర్భంలోనే తిరిగి 2018 మే 15న పాలస్తీనా ప్రజలపై ఇజ్రాయిల్ పాలకులు సైనిక దాడులు, హత్యాకాండ సాగించి 60 మందిని బలిగొన్నారు. అయినా పాలస్తీనా ప్రజలు నిశ్చయాత్మకంగా నిలచి

వున్నారు. ఇజ్రాయిల్ హత్యాకాండను ఖండిస్తూ చేతుల్లో జెండాను పట్టుకొని 'అమరులారా మీ స్ఫూర్తితో ముందుకు సాగుతాం. పోరాటాన్ని కొనసాగిస్తాం. లక్ష్యాన్ని సాధిస్తామంటూ' నినాదాలు చేస్తూ వేలాదిమంది ప్రజానీకం మృతుల అంతిమ యాత్రలో పాల్గొని నివాళులర్పించారు.

కనుక, తమ న్యాయమైన హక్కుల కోసం పోరాటాన్ని ముందుకు కొనసాగించటం మినహా పాలస్తీనా ప్రజలకు మరో మార్గం లేదు.

1. ఎలాంటి నియమాలు విధించకుండా గాజా నుండి పాలస్తీనా ప్రజలు రాకపోకలు సాఫీగా సాగించేందుకు వీలుగా ఇజ్రాయిల్ పాలకులు విధించిన దిగ్బంధాన్ని ఎత్తివేయాలి.
2. 2018 మార్చిలో, మేలో ప్రజల ప్రదర్శనలపై సైనిక దాడులు సాగించి పాలస్తీనా ప్రజలను

హత్యగావించినవారిని తగినవిధంగా శిక్షించాలి.  
3. 1948 నుండి వివిధ దఫాలుగా తమ స్వస్థలాల నుండి గెంటివేయబడిన పాలస్తీనా ప్రజలు తమ స్వస్థలాలకు, స్వగృహాలకు సంపూర్ణ హక్కులతో తిరిగి వెళ్ళటానికి అనుమతించాలి.

ఈ డిమాండ్లతో ముందుకు సాగుతున్న పాలస్తీనా ప్రజల నిరసనోద్యమానికి న్యాయాన్ని, శాంతిని కాంక్షించే ప్రజలందరూ తమ మద్దతును, సంఘీభావాన్ని అందించాలి.

తమ మాతృభూమిని తిరిగి పొందటం కోసం ఇజ్రాయిల్ పాలకులకు వ్యతిరేకంగా పాలస్తీనీయులు చేస్తున్న పోరాటం, సామ్రాజ్యవాద ఆధిపత్య రాజకీయాలకు వ్యతిరేకంగా సాగించే పోరాటంతో అవిభాజ్యంగా ముడిపడి వుందని మున్నెన్నటికంటే గాఢంగా నేడు వారు గుర్తించగలుగుతున్నారు. ★

## (7వ పేజీ తరువాయి)

గణతంత్రరాజ్యంగా ఏర్పడింది. ఈ ప్రభుత్వం తిరిగి చమురు రంగాన్ని జాతీయం చేసింది.

మధ్య ఆసియాలోని సహజవనరైన చమురుపై తిరుగులేని అధికారం కావాలనే కోరిక, అమెరికా సామ్రాజ్యవాదాన్ని ఇరాన్ అణుఒప్పందం నుండి ఉపసంహరించుకునేలా చేసింది. సంయుక్త సమగ్ర కార్యాచరణ పథకం(జెసిపిఒఎ)గా పిలువబడే ఇరాన్ ఒప్పందంపై ఐక్యరాజ్యసమితి భద్రతా మండలి సభ్యులు (అమెరికా, ఫ్రాన్స్, యు.కె., రష్యా మరియు చైనా) మరియు జర్మనీ, 2015లో ఐరోపా యూనియన్ సంతకం చేశాయి. ఈ ఇరాన్ ఒప్పందం నుండి అమెరికా తప్పుకోవడం మిగిలిన ఒప్పంద దేశాలకు కోపం తెప్పించిందనే విషయంలో సందేహంలేదు. 'అసలు లావాదేవీలో లేకుండా వుండేకంటే లావాదేవీలో వుండడం మేలు. ఘర్షణ కంటే చర్చలు మేలు' అని చైనా స్పందించింది. అమెరికా బయటకు వెళ్ళినా ఆ ఒప్పందం అమలయ్యేట్లు చూస్తానని రష్యా ప్రకటించింది. జర్మనీ ఛాన్సలర్ ఏంజెలా మెర్కెల్, బ్రిటిష్ ప్రధాని థెరిసా మే, ఫ్రాన్స్ అధ్యక్షుడు ఇమాన్యుయేల్ మాక్రన్ చేసిన సంయుక్త ప్రకటనలో ట్రంప్ ప్రకటన పట్ల విచారాన్ని వెలిబుచ్చారు. ఐరోపా మీడియా దీన్ని తీవ్రంగా ఖండించింది. వారు జెసిపిఒఎ కు కట్టుబడి వుండాలంటే ఇరాన్ ఐఐఇ తనిఖీకి అనుగుణంగా వ్యవహరించాలన్నారు. వాషింగ్టన్ లేవనెత్తిన అంశాల పరిష్కారానికి కృషిచేస్తామనీ, ఇరాన్ బాలిస్టిక్ మిస్సైల్స్ కార్యక్రమం, సిరియా, ఇరాక్ మరియు యెమన్లను అస్థిరపరచడానికి ప్రయత్నిస్తున్న దాని ప్రాంతీయ కార్యక్రమాల గురించి అమెరికా వెలిబుచ్చిన ఆందోళనలను తాము కూడా పంచుకుంటామని హామీ యిచ్చారు.

ఈ గందరగోళమైన దౌత్యభాష వెనుక వున్న డిమాండ్ ఒక్కటే. అదేమిటంటే అమెరికా, ఐరోపా విదేశాంగ విధానానికి ఇరాన్ కట్టు బానిసలా పడి వుండాలి. వారు అణుకార్యక్రమ నిర్మూలనను మిస్సైల్స్ కు కూడా వర్తింపజేయాలని కోరుకుంటున్నారు. ఆవిధంగా ఇరాన్ రక్షణ వ్యవస్థలోని ఒక ప్రధాన భాగాన్ని దానికి లేకుండా చేయడమే వీరి ఉద్దేశ్యం. ఇదంతా పాశ్చాత్య సామ్రాజ్యవాదుల మధ్య వారి ప్రయోజనాల కొరకు సాగుతున్న అపవిత్ర పొత్తు.

ఐరోపా సామ్రాజ్యవాదులు తమ ప్రయోజనాలను నెరవేర్చుకోడానికి చేసే ప్రయత్నాలు అమెరికా సామ్రాజ్యవాదులకంటే తక్కువేమీ కాదు. వీరు ఇరాన్ ను ఆర్థికంగా దోచుకోవాలను కుంటున్నారు. అందుకే వారు మధ్య ఆసియాలో జెసిపిఒఎ లాంటి సైనిక రాజకీయ జోక్యాలను చేసుకోవడంలో అమెరికాతో చేతులు కలుపుతున్నారు. అయితే ఇక్కడే అమెరికా, ఐరోపా సామ్రాజ్యవాదుల ప్రయోజనాల మధ్య వైరుధ్యాలున్నాయి.

“ఇరాన్ పై అమెరికా ఆర్థిక ఆంక్షల వల్ల బిలియన్ల విలువైన కాంట్రాక్టులు గాలిలో కలిశాయి” అని వీయోండే రాసిన వ్యాసంలో ఐరోపా యూనియన్ కార్పొరేటు సంస్థలు ఇరాన్ లో నష్టపోతున్న కాంట్రాక్టుల జాబితాను పొందుపరిచాడు. ఎయిర్ బస్ సంస్థ ఇరాన్ కు జెట్ విమానాల రాకపోకలు లేకుంటే 10 బిలియన్ల యూరోలు నష్టపోతుంది. ఫ్రాన్స్ పెద్ద చమురు కంపెనీలు సౌత్ పార్స్ సహజవాయువు క్షేత్రాలను కోల్పోవడం వల్ల ఐదు బిలియన్ల యూరోల విలువైన కాంట్రాక్టులు కోల్పోతాయి. వోక్స్ వాగన్ ఇరాన్ లో తన కార్ల అమ్మకాలకు ప్రణాళిక సిద్ధం చేసుకుంది. పీగోట్ - సెట్రోన్ ఆటో తయారీ సంస్థకు ఇరాన్ మార్కెట్ లో


39 శాతం గిరాకీ వుంది. రినాల్ట్ - నిస్సాన్ ప్రస్తుతం ఇరాన్ లో ఏడాదికి 1,70,000 కార్లను అమ్ము కుంటుంది. అందుకే ఐరోపా సామ్రాజ్యవాదులు ఇరాన్ లో తమకున్న ఇంత పెద్ద మార్కెట్ ను వదులుకోడానికి సిద్ధంగా లేవు. ఈ పరిస్థితులే సామ్రాజ్యవాదుల మధ్య స్పర్ధలకు, కుమ్మక్కలకు మూలం. అదే సందర్భంలో వీరు ఆసియా, ఆఫ్రికా మరియు లాటిన్ అమెరికా దేశాల ప్రయోజనాలకు ఎల్లప్పుడూ విఘాతం కల్గిస్తూనే వుంటారు.

సామ్రాజ్యవాదులు ఒప్పందంచేసుకోవడంగానీ, ఉల్లంఘించడం గానీ తమ స్వప్రయోజనాలపైనే ఆధారపడి వుంటుంది. అయితే దోపిడీ చేయడంలో తమ నాయకత్వాన్ని పరిరక్షించుకునే దానిలో భాగంగానే యిది వుంటుంది. సమీప గతంలో జరిగిన ఒక విషయాన్ని చూద్దాం. 2003లో లిబియాకు చెందిన మహమ్మద్ గడాఫీ సామూహిక హత్యాకాండకు పయోగించే ఆయుధాల తయారీ కార్యక్రమాన్ని ఆపివేయడానికి అంగీకరిస్తూ అమెరికాతో చేసుకున్న ఒప్పందంపై సంతకం చేశాడు. అయితే అమెరికా ఈ ఒప్పందాన్ని చించి పారేసింది. ఒప్పందాన్ని లిబియా ఉల్లంఘించినట్లు కనీసం ఒక్క సాక్ష్యాన్ని కూడా చూపలేదు. అధికారమార్పు కొరకు లిబియాపై యుద్ధాన్ని ప్రకటించింది.

మధ్య ఆసియాపై తమ ఆధిపత్యాన్ని స్థిరపరచుకోడానికీ, సహజ వనరుల - చమురును దోపిడీ చేయడం ద్వారా ఇరాన్ ను లోబర్చుకోవడం కొరకు ఆర్థిక ఆంక్షల పేర ఇరాన్ పై అమెరికా చేస్తున్న ఒత్తిడిని ప్రజానీకం తీవ్రంగా ఖండించింది. తమ స్వాతంత్ర్యాన్ని, జాతీయ ప్రయోజనాలను రక్షించుకోడానికి ఇరాన్ ప్రజలు చేస్తున్న ప్రయత్నాలకు బాసటగా వారి పక్షాన నిలవాలి. ★



# ఇరాన్‌ను లోబరుచుకోడానికి అమెరికా, ఇతర సామ్రాజ్యవాదుల బెదిరింపులు



ఇరాన్ అణు ఒప్పందం నుండి అమెరికా సామ్రాజ్యవాదం వైదొలుగుతున్నట్లు అమెరికా అధ్యక్షులు డోనాల్డ్ ట్రంప్ ప్రకటించాడు. ఇరాన్‌ను బలహీనపరిచేందుకు తిరిగి అర్థిక ఆంక్షలు విధిస్తున్నట్లు, త్వరలోనే మరికొన్ని అప్రకటిత ఆంక్షలు విధించబోతున్నట్లు ట్రంప్ ప్రకటించాడు. ప్రపంచంలోనే తీవ్రవాదాన్ని ప్రేరేపిస్తున్న ప్రధాన దేశంగా ఇరాన్‌పై ఆరోపణలు చేశాడు. ఇరాన్ అమెరికాను అణ్వాయుధ క్షిపణితో గురిపెట్టి బెదిరిస్తున్నట్లు ఆరోపించాడు.

ఇవన్నీ ఘోర అవాస్తవాలు. అమెరికా సామ్రాజ్యవాదం ఇరాన్‌పై తీసుకోబోతున్న దురాక్రమణపూరిత చర్యలకు మద్దతు కూడగట్టు కోవడానికి అమెరికా ప్రజలను, ప్రపంచాన్ని నమ్మించడానికి చెప్పున్న ఘోరమైన అబద్ధాలు.

ఎవరు ఎవరిని బెదిరిస్తున్నారు? ఇరాన్ చుట్టూ 45 అమెరికా మిలటరీ స్థావరాలు కనిపిస్తాయి. అక్కడ నుండి ఆదేశాలందిన కొన్ని నిముషాల్లోనే ఇరాన్‌పై దాడులు ప్రారంభించవచ్చు. 105 క్రూయిజ్ క్షిపణులు మోహరించిన విషయం, ఏప్రిల్‌లో 14 సార్లు సిరియాపై దాడిచేసిన విషయం దాచేస్తే దాగని సత్యం. ఈ 105 క్షిపణులలో అమెరికా 85, ఫ్రాన్స్ 12, యు.కె. 8 మిస్సైళ్ళను ప్రయోగించాయి. హమాస్ స్థావరంపై ఇజ్రాయిల్ చేసిన మిస్సైల్

దాడికి 20 మంది ప్రజలు చనిపోయారు. 60 మంది గాయపడ్డారు. దాని తీవ్రత 2.6 తీవ్రతతో సంభవించిన భూకంపంతో సమానం. దీనివల్ల ఏర్పడిన ప్రకంపనలు లెబనాన్, టర్కీ వరకు వ్యాపించాయి. ఇన్ని చేస్తున్న అమెరికా, దాని మిత్ర దేశం ఇజ్రాయిల్‌లు మాత్రమే ఇరాన్, సిరియాలకే కాకుండా మొత్తం మధ్య ఆసియాకు నిజమైన పెనుముప్పు.

ఇరాన్ నుండి అణుప్రమాదం వుందనడం కూడా అబద్ధమే. అంతర్జాతీయ అణుశక్తి ఏజెన్సీ (ఐఎఇఎ)ఇరాన్ అణుశక్తి పరీక్షా కేంద్రాలను అత్యంత అవమానకర రీతిలో తనిఖీ చేసి, ఆ ఒప్పందంలోని భాగస్వాములందరితో నిశితంగా మాట్లాడిన పిమ్మట ఇరాన్ ఆ ఒప్పందంమేరకు తన బాధ్యతలను పూర్తిగా నిర్వర్తించిందనీ, కనీసం మరో 15 సంవత్సరాల వరకు అణ్వాయుధ కార్యక్రమాలను చేపట్టలేదనీ పేర్కొంది. దానికి విరుద్ధంగా అమెరికా సైన్యం 7000 అణ్వాయుధాలను వుంచుకుంది. 2017 నాటికి తను 1411 నూక్లియర్ వార్ హెడ్స్‌ను, 673 ఐసిబిఎంలు, ఎస్ఎల్బిఎంలతో ప్రపంచవ్యాప్తంగా కీలక బాంబర్లపై మోహరించినట్లు పెంటగన్ ప్రకటించింది. దీన్నిబట్టి చూస్తే నిజమైన అణుముప్పు కేవలం అమెరికా సామ్రాజ్యవాదం నుండి మాత్రమే వుందని తెలుస్తుంది.

అమెరికా సామ్రాజ్యవాదం తన అధిపత్య ప్రయోజనాలను నెరవేర్చుకునే క్రమంలో ఆప్టనిస్టాన్, ఇరాక్‌ల నుండి సిరియా, యెమెన్ వరకు ఇస్లామిక్ తీవ్రవాదాన్ని ప్రేరేపించి పెంచిపోషించింది. గత 25 సం||లుగా మధ్య ఆసియా దేశాలలోని సమాజాలను, ప్రజల జీవితాలను ఛిద్రం చేసింది. అన్నిరకాల తీవ్రవాదాలను ప్రేరేపించి, నేటికీ ప్రేరేపిస్తూ మధ్యప్రాచ్య దేశాలను సర్వనాశనం చేస్తున్నది అమెరికా సామ్రాజ్యవాదమే. పైగా ఈ అమెరికా సామ్రాజ్యవాదమే తీవ్రవాదాన్ని ప్రేరేపించడంలో తనతోబాటు నిలవడానికి అంగీకరించని దేశాలను తీవ్రవాదాన్ని ప్రేరేపిస్తున్న రాజ్యాలుగా ఆరోపిస్తుంది.

అమెరికా మీడియా ఇరాన్‌లోని మత పరిపాలన గురించి దుయ్యబడ్డా ఇరాన్ రాజకీయ నాయకులకు వ్యతిరేకంగా మతపరమైన అసహనాన్ని ఆపాదిస్తోంది. వీరిలో ఎక్కువమంది ముస్లిం మత పెద్దలు - డోనాల్డ్ ట్రంప్, పదవీచ్యుతుడైన ఇరాన్ అధిపతి షాల గురించి స్తోత్ర పాటలు పాడుతున్నారు. షా పరిపాలనలో ఇరాన్ అంతర్జాతీయ సమాజం నుండి గౌరవ మర్యాదలు పొందిందని ట్రంప్ అంటున్నాడు. ఈ విషయం అమెరికా సామ్రాజ్యవాదం యొక్క అసలు ఉద్దేశ్యమేమిటో తెలియచేస్తోంది.

1951 నుండి ఇరాన్‌లో ఎన్నికైన ప్రతి ప్రజాస్వామ్య ప్రభుత్వంపై విషం చిమ్ముతోంది. ఆ సంవత్సరం మొహమ్మద్ మొసాదెహ్ ప్రభుత్వం చమురు వనరులన్నిటినీ జాతీయంచేసి ఆ వనరులను ఆంగ్లో అమెరికన్ కంపెనీల నుండి విముక్తి చేసింది. రెండేళ్ల తర్వాత మొసాదెహ్‌ను సి.ఐ.ఎ. సాయుధ తిరుగుబాటుతో పదవీచ్యుతుడ్ని చేసింది. అమెరికా సామ్రాజ్యవాదం షా రిజా పహ్లావిని అధికారంలో ప్రతిష్ఠించింది. వెంటనే షా చమురు కంపెనీల జాతీయీకరణను రద్దుచేసి, అమెరికన్ కంపెనీలకు మార్గం సుగుమం చేశాడు. ఈ కుట్రను అమలు చేసిన, వాస్తవానికి టెహరాన్‌కు యుద్ధ టాంకర్‌పై విచ్చేసిన సి.ఐ.ఎ. ప్రతినిధి కెర్మిట్ రూజ్‌వెల్ట్ జూనియర్, ఆ తర్వాత ఈయన గల్ఫ్ ఆయిల్ కంపెనీకి కార్యనిర్వాహక అధికారి అయ్యాడు. ఆ తర్వాత 1979లో జరిగిన ఇరాన్ విప్లవం కారణంగా షా పహ్లావి దేశం విడిచి పారిపోయాడు. ఇరాన్ (తరువాయి 6వ పేజీలో)



# పుహన్ శిఖరాగ్ర సమావేశ రాజకీయాలు

అమెరికా సామ్రాజ్యవాద నాయకత్వాన వున్న 'అమెరికా - జపాన్, ఆస్ట్రేలియా కూటమి'లో భారత పాలకులు భాగస్వాములయ్యారు. ఆసియా - పసిఫిక్ ప్రాంతంలోని దేశాలు ఈ సముద్రంలో నిరాటంకంగా ప్రయాణించే హక్కులను కాపాడడానికే ఈ కూటమి ఏర్పాటు జరిగిందని ఆసియా ప్రజలకు భరోసా కల్పించడానికి అమెరికా యత్నిస్తోంది. కానీ వాస్తవానికి ఆసియా - పసిఫిక్ ప్రాంతంలో తన ఆధిపత్యం కొరకు వేసిన ఎత్తుగడలో ఒక పనిముట్టు మాత్రమే ఈ కూటమి. ఈ కూటమిలో జేరడం మన దేశానికి ఎంతో ప్రయోజనకరమనీ, ఇది మన దేశం యొక్క హోదాను పెంచుతుందని భారతీయులను నమ్మబలకడానికి భారత పాలకులు ప్రయత్నిస్తున్నారు. వాస్తవానికి అమెరికా సామ్రాజ్యవాదుల ఆధిపత్య రాజకీయాలకు స్నేహహస్తం అందించడంపై ఆసియా మరియు ప్రపంచ ప్రజల కోపాన్ని, వ్యతిరేకతను మనదేశం కూడా పంచుకోవాల్సి వుంటుందనేది వాస్తవం.

ఆసియా-పసిఫిక్ ప్రజలపై తమ ఆధిపత్యాన్ని రుద్దాలనే అమెరికా ఎత్తుగడలకు చైనా ఒక శక్తివంతమైన అడ్డంకిగా నిలిచిందనేది జగమెరిగిన సత్యం. అందువలన ఈ ప్రాంతంలో చైనా ప్రభావాన్ని తగ్గించడం, దాన్ని ఒంటరిని చేయడం, అవసరమైతే సరైన సందర్భంలో చైనాపై దాడి చేయడానికి సిద్ధంగా వుండడం అనేది ఈ ప్రాంతంలో అమెరికా ఎత్తుగడలో ఒక భాగం. చైనా కూడా తన స్వంత ఎత్తుగడలతో అమెరికాను ఎదుర్కోవడానికి సన్నద్ధమవుతోంది.

భారత చైనాల మధ్యనున్న సమస్యలను, భారతదేశంలో వున్న చైనా వ్యతిరేక భావనలను ఉపయోగించుకొని ఈ ప్రాంతంలో తమ ఆధిపత్యాన్ని నిలబెట్టుకోవడానికి అమెరికా చేయగలిగినంత చేస్తూ వుంది. చైనాను వ్యతిరేకిస్తున్న, చైనా ప్రభావాన్ని తగ్గించాలని చూస్తున్న భారత పాలకులను సంతృప్తిపరచడానికి అమెరికా ప్రయత్నిస్తున్నది.

భారత పాలకులు అమెరికాతో అంటకాగు తున్నారనీ, అమెరికా అవసరాలను తీర్చడంలో దానితోబాటు చాలా దూరం ప్రయాణించారని చైనాకు బాగా తెలుసు. అయినా తన స్వంత ఎత్తుగడలకనుగుణంగా భారత పాలకులను తమవైపు తిప్పుకోవడానికి చేస్తున్న ప్రయత్నాలను చైనా ఆపలేదు. చైనా భారత్‌తో సాధారణ సంబంధాలను నెరుపుతోంది. పరిష్కారంకాని సరిహద్దు సమస్య, డోక్లాం సంఘటన లాంటివి ఉద్రిక్తతలను మరింత పెంచుతాయి. కాబట్టి అలాంటివాటిని అనుమతించకుండా రెండు దేశాల మధ్య ఉద్రిక్తతలను దాటవేస్తోంది. ఎలాంటి ఆటంకాలు, ఆంక్షలు లేకుండా చైనా పెట్టుబడులు, వస్తువులు

భారతదేశంలోకి ప్రవహిస్తున్నాయి. దౌత్య సంబంధాలు, పరస్పరచర్చలు, సందర్శనలు, నాయకుల సమావేశాలు యివన్నీ యిరువైపుల స్నేహపూర్వక వాతావరణంలో కొనసాగుతున్నాయి.

2018 ఏప్రిల్ చివరివారంలో భారత ప్రధాని చైనా సందర్శించినపుడు చైనా నగరమైన ఉహాన్‌లో భారత ప్రధాని, చైనా అధ్యక్షుల మధ్య రెండురోజుల శిఖరాగ్ర సమావేశం జరిగింది. ఈ సమావేశం దౌత్యపరంగా చైనాకు చాలా ముఖ్యమైనది.

2018 ఏప్రిల్ 22న ఇరుదేశాల విదేశాంగ మంత్రులు బీజింగ్‌లో సమావేశమై ఉహాన్ శిఖరాగ్ర సమావేశ సన్నాహాలకు తుది మెరుగులుదిద్దారు. ఈ శిఖరాగ్ర సమావేశ ప్రాముఖ్యతను తెలియజేస్తూ చైనా విదేశాంగమంత్రి వాంగ్-యి యిలా అన్నారు: "ఉభయదేశాల నాయకులు ప్రపంచ పరిస్థితులపై, భారత, చైనా అభివృద్ధిపై కీలక నిర్ణయాలు చేస్తారు. వారు సాధారణమార్గాన్ని నిర్దేశిస్తారు. కొత్త లక్ష్యాలను గుర్తిస్తారు. చైనా - ఇండియా సంబంధాల మెరుగుదలకు కొత్త ఊపునిస్తారు."

"దక్షిణాసియాలో, హిందూ మహాసముద్రంలో, ఇండో పసిఫిక్ ప్రాంతంలో చైనా, భారత్‌లకు విడదీయలేని ప్రయోజనాలున్నాయి. అందువలన పరస్పర చర్చల ద్వారా ప్రపంచ పరిస్థితులపై యిరుదేశాలు ఒక అభిప్రాయానికి రావలసిన తక్షణ ఆవశ్యకత వుంది." చైనా విదేశాంగమంత్రిత్వశాఖ ప్రతినిధి దీనిని మరింత వివరించారు. "బహుధృవ ప్రపంచాన్ని రూపొందించడంలో, ఆర్థిక సరళీకరణలో అలాగే శాంతి, స్థిరత్వం, అభివృద్ధిలను దృఢపరచుటలో ఇండియా, చైనాలు ప్రధానశక్తులు." ..... "నూతనంగా ఆవిర్భవిస్తున్న మార్కెట్లు, అత్యధిక జనాభా కలిగిన అభివృద్ధి చెందుతున్న దేశాలుగా.... అందరినీ కలుపుకెళ్ళడానికిగాను ప్రపంచీకరణను ఈ రెండు దేశాలు ముందుకు తీసుకెళ్తాయని విశ్వసిస్తున్నాము." భారత ప్రధాని నరేంద్రమోడీ, చైనా అధ్యక్షులు జి చిన్ పింగ్‌లు ఉహాన్‌లో సాంప్రదాయాలను, ప్రోటోకాల్‌ను పక్కనపెట్టి అధికార్లు, సమావేశ వివరాలను వ్రాసేవారు కూడా లేకుండా కేవలం అనువాదకులతో ఇష్టాగోష్టి సమావేశం జరుగుతుందనీ, అలాగే నిర్దిష్ట అజెండా, సంయుక్త ప్రకటన కూడా వుండవని యిరుదేశాల విదేశాంగ మంత్రులు తెలిపారు.

అన్నట్లుగానే సుందరమైన వూహాన్ నగరంలోని ఉచింగ్ తూర్పు సరస్సులో గల అతిథి గృహంలో యిరుదేశాల నాయకులు కలుసుకున్నారు. బోటులో విహరించారు. తోటల్లో నడిచారు. 'మనసువిప్పి' మాట్లాడుకున్నారు.

మొదటి రౌండు సమావేశాల ముగింపులో మోడీ, చైనా అధ్యక్షుడిని ఇలాంటి సాంప్రదాయేతర

సమావేశం కొరకు భారతదేశానికి ఆహ్వానించారు. ఈ సందర్భంగా చైనా అధ్యక్షులు "ప్రపంచ ఆర్థిక వృద్ధికి చైనా, భారత్‌లు రెండు ప్రధాన ఇంజన్లు. బహుధృవ ప్రపంచానికి, ప్రపంచీకరణ చెందుతున్న ఈ ప్రపంచానికి మనం కేంద్ర స్థంభాలం. ప్రపంచంలో శాంతి, సుస్థిరతలు వర్ధిల్లడానికి భారత్ చైనా మంచి సంబంధాలు ఒక ముఖ్యమైన అనుకూల కారకంగా పనిచేస్తాయి." అన్నారు.

ఉహాన్ ఇష్టాగోష్టి సమావేశం ఏం సూచిస్తుంది? అది తెలియాలంటే ముందుగా మనం ప్రస్తుత అంతర్జాతీయ పరిస్థితిని అవగాహన చేసుకోవాల్సి వుంది.

అమెరికా సామ్రాజ్యవాదం దురాక్రమణ యుద్ధాల (ఆప్టనిస్టాన్, ఇరాక్) ద్వారా దూకుడుగా అమలుచేస్తున్న ప్రపంచ ఆధిపత్య విధానాలు, గ్లోబలైజేషన్ పేర అనుసరిస్తున్న విధానాలు, తీవ్రవాదానికి వ్యతిరేకంగా జరుగుతున్న ప్రపంచ పోరాటాలు తీవ్రంగా వెనుకపట్టు బట్టాయి. ఈ విధానాలను వ్యతిరేకిస్తున్నవారినుండి, వీటి బారినపడి ప్రతిఘటిస్తున్న వారినుండే గాక ప్రపంచవ్యాప్తంగా ప్రజల నుండి శక్తివంతమైన నిరసనోద్యమాలు వెల్లువెత్తాయి. ఈ విధానాలు మొత్తంగా పెట్టుబడిదారీ ప్రపంచాన్ని, ప్రత్యేకంగా అమెరికాను తీవ్ర ఆర్థిక సంక్షోభంలోకి దించాయి. అవి సామ్రాజ్యవాదుల మధ్య వైరుధ్యాలను కూడా మరింత పెంచాయి. ఇతర సామ్రాజ్యవాదులు మరింత చైతన్యంగా వ్యవహరిస్తూ దోపిడీలో, ఆధిపత్యంలో తమ వాటాను డిమాండ్ చేస్తున్నారు. సోవియట్ యూనియన్ పతనం తర్వాత వెనుకపట్టు బట్టిన రష్యా కూడా తిరిగి తెప్పరిల్లుకొని వెనుకటి స్థాయి దిశగా పయనిస్తోంది. తన మిత్రులకు అండగా, తన ప్రభావ ప్రాంతాలను కాపాడుకుంటూ, అమెరికా ప్రపంచ ఆధిపత్య విధానాలను సవాలు చేస్తోంది. చైనా తన శక్తులన్నిటినీ కేంద్రీకరించి శక్తివంతమైన ఆర్థిక, రాజకీయ, సైనిక శక్తిగా ఉద్భవిస్తోంది. ఆసియాలో అమెరికాకు బలమైన శత్రువుగా ఎదిగింది. అది బహిరంగంగా మరియు ఎన్‌సిఓ లాంటి కూటములు, రష్యా మరియు ఇతర ఒకే ఆలోచనా విధానం గల దేశాలతో కలిసి ప్రపంచంపై ఆధిపత్యాన్ని సాగించాలనుకుంటున్న అమెరికాకు సవాలుగా నిలుస్తోంది. అమెరికా ప్రపంచాధిపత్యం కోసం పట్టు విడవకుండా తనవంతుగా కృషి చేస్తోంది. అదే సందర్భంలో ప్రస్తుతం వున్న పరిస్థితిని పరిగణనలోకి తీసుకుంటే అమెరికా తీవ్రమైన ఆర్థిక సంక్షోభంతో, పీడిత ప్రజల నుండి పెరుగుతున్న వ్యతిరేకత, తన శత్రువుల మధ్యలోనే గాక స్నేహితుల మధ్యలో కూడా ఒంటరిదవడం లాంటి పరిస్థితులనెదుర్కొంటుంది. ప్రపంచంపై



ఆధిపత్యాన్ని సాధించే ప్రయత్నంలో ఈనాడు అమెరికా ఎన్నో ఆటంకాలను, సవాళ్ళను, వ్యతిరేకతలను ఎదుర్కొంటోంది. ఈ అంతర్జాతీయ పరిస్థితిని, వివిధ దేశాలపై, ప్రజలపై తాను సాధిస్తున్న ప్రభావాన్ని అంచనా వేసుకున్న నేపథ్యంలోనే చైనా ఈ దౌత్యనీతిని, ఎత్తులను ప్రదర్శిస్తోంది.

వుహాన్ శిఖరాగ్ర సమావేశ దౌత్యం ద్వారా చైనా నాయకులు భారత పాలకులకు సాధ్యమైనంత గట్టిగా ప్రభావవంతంగా ఒక సందేశమివ్వాలని నిర్ణయించుకున్నారు. ఆ సందేశం : 'అమెరికా ఖచ్చితంగా ఆధారపడదగినది కాదు. భారతదేశంతో సంబంధాలలో అమెరికా, ఆ మాటకొస్తే ఏ దేశంతో సంబంధాలు నెరిపినా అమెరికాను నడిపించేది తన స్వప్రయోజనాలే తప్ప మరొకటి కాదు. ప్రపంచం మొత్తంపై తన ఆధిపత్యాన్ని స్థాపించుకోవాలనే ఏకైక లక్ష్యం కోసం మాత్రమే భారతదేశంతోసహా ఇతర దేశాలతో ప్రతిసంబంధాన్ని, వనరులను, మైత్రిని వాడుకుంటుంది. అమెరికా ఆధిపత్యం ఆసియాకు వినాశనకరం. అది ఈ ప్రాంతమంతటినీ విధ్వంసకర యుద్ధంలోకి లాగుతుంది. కాబట్టి అమెరికాపై ఆధారపడినా, అమెరికా ప్రపంచాధిపత్య ఎత్తుగడల రధచక్రాలను భారతదేశం తమకు తాము కట్టివేసుకున్నా, భారత పాలకులు తమ ఊహకందని ప్రమాదాన్ని కొనితెచ్చుకోవడమే అవుతుంది. చైనా మరియు ఇతరదేశాలు ప్రయత్నిస్తున్న బహుళదృవ ప్రపంచం భారత పాలకులకు కూడా సురక్షితం మరియు మెరుగైనది'. ఈ సందర్భంలో భారత నాయకులకు వీనులవిందు కలిగించే మాటలను ఉపయోగించడం ద్వారా వారు అమెరికా ప్రపంచాధిపత్య ఎత్తుగడల నుండి విడగొట్టుకొని బహుళదృవ ప్రపంచాన్ని రూపొందించడానికి చైనాతో జతకట్టి సహకరించాల్సిందిగా పిలుపునిచ్చారు.

దళారీ స్వభావం గల భారత పాలకవర్గాలు భారతదేశాన్ని ఆర్థికంగా, రాజకీయంగా, సైనికంగా సామ్రాజ్యవాదానికి లోబడి వుండే విధంగా తీసుకెళ్ళాయి. అదే సందర్భంలో భిన్న సామ్రాజ్య వాదులు భారతదేశంలో పోటీపడ్తున్నారు. భారత పాలకవర్గాలు ఇంకా నిర్దిష్ట సామ్రాజ్యవాదానికి మాత్రమే మద్దతు తెలిపేవిధంగా ఐక్యంకాలేదు. ఈ పరిస్థితి భారత పాలకవర్గాలలో, వాటి పార్టీలలో, వాటి పరిపాలనలో ప్రతిబింబిస్తుంది. కాబట్టి మొత్తం మీద సామ్రాజ్యవాదానికి లోబడి వుండే నిర్మాణంలో వుంటూనే సామ్రాజ్యవాదుల మధ్య వైరుధ్యాలు, కుమ్మక్కలు ఆధారంగా ఒక్కొక్క సమయంలో ఒక్కో సామ్రాజ్యవాది వైపు మొగ్గుచూపటం జరుగుతోంది. భారతదేశం లాంటి దేశాల పాలకవర్గాలపై అంతర్జాతీయ రంగంలో సామ్రాజ్యవాదుల స్థితిగతుల్లో వచ్చే మార్పులు, వాటి సంక్షోభాలు కూడా ప్రభావం చూపుతుంటాయి.

భారతదేశ ప్రయోజనం మరియు ప్రజల డిమాండ్ ఏమిటంటే ఈ సామ్రాజ్యవాదం కాకుంటే ఇంకో సామ్రాజ్యవాద దేశం వైపు మొగ్గుచూపడం కాదు. అలాగే ఏకదృవ ప్రపంచాన్నో, బహుళదృవ ప్రపంచాన్నో ఎంచుకోవడం కాదు. మన అవసరం ఏమిటంటే సామ్రాజ్యవాదాన్ని శాశ్వతంగా పాతిపెట్టాలి. దోపిడీ, పీడన, యుద్ధాలు ఆధిపత్యం లేని ప్రపంచాన్ని సాధించాలి. స్వేచ్ఛా స్వాతంత్ర్యాలు లేని, తన ప్రజలపై నమ్మకముంచలేని ఏ దేశమైనా సామ్రాజ్యవాదానికి వ్యతిరేకంగా పోరాడలేదు. ఆధిపత్య రాజకీయాలనెదుర్కొనలేదు. తన ప్రజల ప్రయోజనాల కోసం సామ్రాజ్యవాదుల మధ్యనున్న వైరుధ్యాలను, వాటి సంక్షోభాలను ఉపయోగించుకొని సామ్రాజ్యవాద వ్యతిరేక పోరాటాన్ని ముందుకు తీసుకువెళ్ళలేదు. భారత ప్రజలు నేడు ఎదుర్కొంటున్న సమస్య ఏమిటంటే భూస్వామ్య విధాన సంకెళ్ళతో,

### (11వ పేజీ తరువాయి)

విప్లవ లక్షణంగా, మార్క్సిజంలో లోపాలుగా పరిగణించాడు. విలువైన గత కమ్యూనిస్టు ఉద్యమ చరిత్ర అనుభవాలుగానీ, మొత్తంగా కమ్యూనిస్టు ఉద్యమంలో మితవాదానికి - అతివాదానికి వ్యతిరేకంగా జరిగిన సిద్ధాంత రాజకీయ సంఘర్షణగానీ బాలగోపాల్ లాంటి మేధావి తెలుసుకునే సీరియస్ ప్రయత్నం చేసినట్లే కనబడదు. నక్సల్బరీకి ముందు కాలమంతా రివిజనిస్టు కాలమని నేర్చుకున్న పాఠాలను అధిగమించి - వివిధ దశలలో భారత కమ్యూనిస్టు ఉద్యమంలో జరిగిన సిద్ధాంత - రాజకీయ - ఉద్యమ - నిర్మాణ పద్ధతుల కొరకు జరిగిన సంఘర్షణను ఆయన పట్టించుకోలేదు. అవిధంగా ఎందరో ఇతర కార్యకర్తల అనుభవాలను - గుణపాఠాలను ఆయన స్వీకరించలేకపోయాడు. తన స్వీయ అనుభవాలే సర్వస్వంగా భావిస్తూ - కనీసం అది అతివాదమని కూడా చెప్పకుండా - అదే మార్క్సిజం అదే విప్లవం అదే పార్టీ అనుకుంటూ మొత్తంగా మార్క్సిజాన్నీ ప్రజా విప్లవపథాను తిరస్కరించే వైఖరి తీసుకున్నాడు. అయినా బాలగోపాల్ లాంటి మేధావికి అతివాదాన్ని అర్థం చేసుకోవటానికి 10 - 15 సం॥లు పట్టటమేమిటి? కమ్యూనిస్టు ప్రణాళికలో మార్క్స్ - ఎంగెల్స్లు అతివాదానికి గురయి చరిత్రను వ్యాఖ్యానించారని విమర్శించిన బాలగోపాల్ (మనిషి - మార్క్సిజం పేజీ 98-118) చారుమజుందార్ పంథాను అతివాదంగా భావించకపోవటం దేన్ని సూచిస్తుంది? అతివాదమే విప్లవపథాగా భావించి, అది సాగించిన కొన్ని వికృత - అమానుష చర్యలు (సుధాకిరణ్ ఉదహరించినట్లు) చూచి విప్లవమే తప్పు అనీ, సంస్కరణవాదమే సామాజిక పురోగతికి గత్యంతరమనే నిర్ణయానికి బాలగోపాల్ వచ్చాడు.

సామ్రాజ్యవాదానికి లోబడిన కట్టుబాట్లతో ప్రజలు కుదేలవుతున్నారు. సామ్రాజ్యవాదులకు వ్యతిరేకంగా మరియు నూతన ప్రజాతంత్ర భారతదేశం కొరకు ఉద్యమాలను తీవ్రతరం చేయడమే ఈనాటి ఆవశ్యకత. అమెరికా సామ్రాజ్యవాదం ఇతరదేశాల మీద, ఆసియా ప్రజలమీద, ఆసియా పసిఫిక్ ప్రాంతం మీద తన ఆధిపత్యాన్ని రుద్దాలనుకుంటోంది. అంటే అమెరికా చేతిలో అమెరికా, జపాన్, ఆస్ట్రేలియాల కూటమి అనేది పై లక్ష్యాన్ని నెరవేర్చు కోడానికి ఒక పనిముట్టు మాత్రమే. అందుకే ఈ కూటమి నుండి భారతదేశం బయటకు రావాలని మన ప్రజానీకం డిమాండు చేయాలి. సామ్రాజ్యవాద దోపిడీ, ఆధిపత్యాల నుండి బయటకు వచ్చి స్వతంత్ర, ప్రజాతంత్ర, మరియు శాంతియుత ఆసియా కొరకు పోరాడుతున్న ప్రజలకు బాసటగా తప్పక నిలవాలి. ★

దీన్ని అనుభవవాదం తప్ప మరేమనాలి? ఈ సంస్కరణవాదం - అతివాదం కవల పిల్లలని లెనిన్ చెప్పిన మాట బాలగోపాల్ విషయంలో రుజువయినట్లు కాదా!

25 ఏళ్ళ క్రితమే విప్లవ సిద్ధాంతమైన మార్క్సిజాన్ని వీడి వెళ్ళిపోవాలని బాలగోపాల్ నిర్ణయించుకున్న తర్వాత, ఇప్పుడు మనం అర్థం చేసుకోవడానికి కృషిసల్పాల్సింది, ఉద్యమాన్ని సరైన మార్గంలో నడిపించటానికి అవసరమైన సిద్ధాంత, రాజకీయ చర్చను గానీ, బాలగోపాల్ను అర్థం చేసుకునేదెట్లా - అని కాదు. బాలగోపాల్ చేసిన అనుభవవాద విమర్శను ఉద్యమాన్ని సరిదిద్దు కోవటానికి వినియోగపడే పరిమితి మేరకు అర్థం చేసుకోవచ్చు. బాలగోపాల్ విమర్శనే కేంద్రంగా చేసుకొని విప్లవోద్యమాన్ని అర్థం చేసుకోవాలని ప్రయత్నించకూడదు.

సుధాకిరణ్ తన వ్యాసంలో ఉల్లేఖించిన మార్క్స్ వాక్యాల ప్రకారం పోరాటాలు విఫలమైపోతే, తిరిగి మూలాలకు వెళ్ళి కృషి సాగించాలని బోధించాడు. ఆ పోరాటాల అనుభవాలను చారిత్రక, భౌతిక దృక్పథంతో సమీక్షించుకొని గుణపాఠాలను స్వీకరించి తదనంతర ఉద్యమ నిర్మాణాలకు అన్వయించుకోవాలి. భారత కమ్యూనిస్టు ఉద్యమంలో తలెత్తిన విచ్చిన్నాలకు, పెడమార్గాలకు కారణమైన అతివాద, మితవాద సిద్ధాంత - ఆచరణలను అన్నిరకాల కమ్యూనిస్టు శ్రేణులు నిజాయితీగా తమలో తాము, సమిష్టిగానూ సమీక్షించుకుంటే తప్ప భారత పీడిత ప్రజలకు సరైన విప్లవ మార్గం అందించలేరు. అందుకు సుధాకిరణ్తోసహా మేధావులందరూ సహకరిస్తే వారి కృషి ఫలవంతమూ, అభినందనీయమూ అవుతుంది.

- జి. ఆనందగోపాల్



# ఆఫ్రిన్లో ప్రజల సామ్రాజ్యత్వంపై బాంబులదాడి

## యుద్ధ ఊబిలోకి లాగబడుతున్న టర్కీ



తన ప్రయోజనాల కొరకు దేశాన్ని యుద్ధ రంగంలోకి నెడుతున్న టర్కీ ప్రభుత్వం ప్రారంభించిన ఆఫ్రిన్ ఆపరేషన్ కు స్వస్తి పలకాలని డిమాండ్ చేయవలసిందిగా లేబర్ పార్టీ (ఇఎంసిపి)గా మేము టర్కీ ప్రజలకు, అన్నిదేశాల కార్మికులకు విజ్ఞప్తి చేస్తున్నాం.

దీర్ఘకాల సన్నద్ధత తర్వాత శనివారంనాడు ప్రభుత్వం ద్వారా, దాని మీడియా ద్వారా ఆఫ్రిన్ ఆపరేషన్ విజయవంతమైనట్లు ఉత్సవాలు చేసుకుంటోంది. కుర్దులతో, ఈ ప్రాంతానికి చెందిన యితర ప్రజలతో ఆఫ్రిన్ పరిపాలింపబడుతోంది. ఒకవైపు నగరం మీద బాంబులవర్షం కురుస్తుంటే పదిలక్షల మంది పౌరులు యుద్ధంనుండి తప్పించుకున్న సిరియా అంతర్యుద్ధం కళ్ళముందు కనిపిస్తున్నా. ఎర్డోగాన్ పాలక ప్రతినిధులు మాత్రం “ఆఫ్రిన్ ను విముక్తి” చేస్తామని వికటాట్టహాసం చేస్తున్నారు. దీనికి విరుద్ధంగా ఆపరేషన్ ‘అలివ్ బ్రాంచ్’ కుర్దులకు, తుర్కులకు మధ్య విద్వేష జ్వాలలు రేపుతూ ఈ ప్రాంతంలో యుద్ధ ఊబిలోకి టర్కీని కూడా లాగుతోంది.

యుద్ధ విపత్తు ఈ ప్రాంత ప్రజల నుండి రావడంలేదు. సామ్రాజ్యవాదులు వారి సహ కుట్రదారుల నుండే వస్తున్నది.

ప్రెసిడెంట్ ఎర్డోగాన్, అతని ప్రభుత్వ ప్రతినిధులు ఈ ఆపరేషన్ యొక్క ముఖ్య ఉద్దేశ్యము ‘జాతీయ భద్రత’ అని చెబుతున్నారు. ఈ నగరం

నుండి రష్యన్ సైన్యాన్ని ఉపసంహరించుకోవాలని రష్యాతో చర్చలు ప్రారంభించాడు. సిరియాపై పట్టు కోసం అమెరికాతో ఘర్షణపడుతున్న రష్యా తన ప్రయోజనాలను నెరవేర్చుకోడానికి ఈ ఆపరేషన్ కు అనుమతించింది. ఈవిధంగా పచ్చజెండా ఊపడం ద్వారా ఈ ప్రాంతంలో టర్కీ అమెరికాలను పందెపు కోళ్ళుగా వ్యవహరించేట్లుచేసి, సిరియా కుర్దులను ప్రక్కకు నెట్టి తిరిగి కుర్దులే రష్యా సంరక్షణలో ఒక పరిష్కారానికి వచ్చేట్లు చేయడమే రష్యా ఉద్దేశ్యం.

సిరియాలోని మా సోదరీ సోదరులపై ఒక సామ్రాజ్యవాదశక్తి అనుమతితో బాంబులవర్షం కురిపిస్తున్న సామ్రాజ్యవాదుల అధిపత్య పోరుకోసం పోరాడుతున్న యుద్ధకేంద్రంలోకి లాగడం వల్ల మా దేశానికి పెద్ద విపత్తు, ప్రమాదం పెరుగుతుంది. కాబట్టి టర్కీ ప్రజలకు అసలైన ప్రమాదం పొరుగున వున్న కుర్దుల వల్లకాదు. కుర్దులు కేవలం ఐసిస్ (ఐఎస్ఐఎస్) మరియు ఇతర జిహాదీ గ్రూపులకు వ్యతిరేకంగా ఉత్తర సిరియాలో, రొజావాలో పోరాటం సాగిస్తూ ఆ ప్రాంతంలోని యితర ప్రజలతో కలసి ప్రజాస్వామ్య పాలనావ్యవస్థలనేర్పాటు చేసుకోదల్చు కుంటున్నారు. కాబట్టి వీరితో ఎలాంటి ప్రమాదం లేదు. అసలైన ప్రమాదమల్లా గత వందేళ్ళనుండి మధ్యఆసియాలోని అణగారిన ప్రజలమధ్య శత్రుత్వాలను రెచ్చగొట్టి, ఆ శత్రుత్వాన్ని కుర్దులపై ప్రయోగించి తన ప్రయోజనాలను కాపాడుకోదల్చు కుంటున్న సామ్రాజ్యవాదులు, దాని సహ కుట్రదారులతోనే నన్నది వాస్తవం.

కుర్దులతో యుద్ధం సహజీవనాన్ని నాశనం చేస్తుంది

ఈరోజు సిరియన్ కుర్దుల ప్రజాస్వామిక వ్యవస్థ టర్కీతో సంప్రదింపులకు సిద్ధపడడంవల్ల ఎర్డోగాన్ ప్రభుత్వం ద్వారా టర్కీ ప్రజలకు ప్రమాదంగా పరిణమిస్తుంది. ఎందువల్లనంటే ఈ పరిస్థితి కుర్దుల సమస్యకు సామ్రాజ్యవాదుల అణచివేత, హింసాయుత రాజకీయాలపై ఆధార పడడం తప్ప వేరే పరిష్కారానికే అవకాశముండదు. ఏమైనా ఈ పంథా రాజకీయం ఈ ప్రాంతంలో జరిగే యుద్ధమనే ఊబిలోకి టర్కీని ఈడ్చుకొస్తుంది. అలాగే మా సరిహద్దులమధ్య తుర్కులు, కుర్దులమధ్య సహజీవనంచేసే పరిస్థితులను విధ్వంసం చేస్తుంది. ప్రభుత్వం తన స్వప్రయోజనాలకొరకే యుద్ధంవైపు అడుగువేస్తుంది

సిరియన్ కుర్దులు, మరియు ఈ ప్రాంత ఇతర ప్రజలకు శాంతినొసగే ప్రజాస్వామ్య పరిష్కారాన్ని దేశంలోపలే సాధించగలిగే అవకాశముంది. కాని ప్రభుత్వం మాత్రం టర్కీని సామ్రాజ్యవాదుల ఎత్తు గడల్లో భాగస్వామిని చేయాలని కోరుకుంటోంది.

ఎర్డోగాన్ ప్రభుత్వం, జాతీయ ఎంహెచ్పితో ఒప్పందం కుదుర్చుకొని తమ దేశ మనుగడకన్నా తమ మనుగడకు ఆఫ్రిన్ ఆపరేషన్ ను అవసరమైన చర్యగాచూస్తుంది. ఇది జాతీయ భద్రతకు అవసరమైన చర్యగా చూపిస్తూ పాలకులు ప్రతి ఒక్కరినీ తమ వెనుక వుండాల్సిందిగా ఒత్తిడి చేస్తున్నారు. అలాగే కుర్దులనేగాక శాంతియుతమైన మానవీయ జీవితాలను కోరుకునే వారిని అణచివేతకు గురిచేస్తున్నారు. ఈ లక్ష్యసాధనకు వారు అత్యవసరపరిస్థితిని, రాజ్యాంగబద్ధ డిక్టేటర్ ద్వారా ‘తీవ్రవాదంపై పోరు’ పేర ప్రభుత్వ సమర్థకులకు చట్టపరమైన రక్షణ కల్పిస్తున్నారనేది స్పష్టమవుతోంది.

ఈ ప్రాంతంలో శాంతి కొరకు, దేశంలో ప్రజాస్వామ్యం కొరకు మనం మన పోరాటాన్ని ఉధృతం చెయ్యాలి. పాలకులు తమ స్వప్రయోజనాల కోసం దేశాన్ని అగ్నిగుండంలోకి నెడుతున్న ‘ఆఫ్రిన్ ఆపరేషన్’కు స్వస్తిపలకాలని డిమాండ్ చేయ వలసిందిగా లేబర్ పార్టీగా మేము టర్కీ ప్రజలకు, అన్నిదేశాల కార్మికులకు విజ్ఞప్తిచేస్తున్నాము. ఆఫ్రిన్ లో ప్రజల సామ్రాజ్యత్వంపై జరుగుతున్న బాంబుదాడికి వ్యతిరేకంగా, ఈ దేశాన్ని యుద్ధ ఊబిలోనికి లాగడానికి వ్యతిరేకంగా, ఈ దేశంలో ప్రజాస్వామ్యం, ఈ ప్రాంతంలో శాంతి కొరకు శ్రామిక, శాంతికాముక, ప్రజాస్వామిక శక్తులన్నీ తమ వంతుగా పోరాటాలు ప్రారంభించాలని విజ్ఞప్తి చేస్తున్నాము.

★





# రంగంలో వున్నవాళ్ళే ఎప్పటికైనా ఒకే తీరానికి చేరే అవకాశం వుంటుంది

**‘జనశక్తి’** 5-4-2018 సంచికలో ప్రచురించిన ‘చర్చ’ - తిరిగి తిరిగి తలెత్తే ప్రశ్నలు - విస్తారమైన కమ్యూనిస్టు ఉద్యమాన్ని చర్చనీయాంశం చేస్తున్నది. బాలగోపాల్ రచన “నక్కలైటు ఉద్యమం వెలుగునీడలు”లోని కొన్ని ప్రత్యేక సంఘటనల నుండి సుధాకిరణ్ లేవనెత్తిన కొన్ని ప్రశ్నలలాగా అది కనిపిస్తున్నప్పటికీ, మొత్తంగా కమ్యూనిస్టు ఉద్యమ సిద్ధాంత-రాజకీయ అవగాహన - ఆచరణలనే అది జవాబుదారీ చేస్తున్నట్లున్నది. బాలగోపాల్ ఏనాడో లేవనెత్తిన ప్రశ్నలకు యింకా కమ్యూనిస్టు ఉద్యమం సరైన జవాబు యివ్వక పోవటాన్ని సుధాకిరణ్ మళ్ళీ మళ్ళీ ప్రశ్నించటానికి పూనుకున్నట్లు, ఆ ప్రశ్నలున్నాయి.

తెలుగునాట హక్కుల ఉద్యమనేతగా, ప్రజాతంత్ర మేధావిగా విశేష ప్రాచుర్యం పొందిన బాలగోపాల్ చనిపోయి 9 సంవత్సరాలు గడిచిపోయినా, అతను 25 ఏళ్ళ క్రితం నుండి, దాదాపు చనిపోయేవరకు (1993-2009) పీడిత ప్రజల రాజకీయ తాత్విక సిద్ధాంతమైన మార్క్సిజం పట్ల అనేక అనుమానాలతో కూడిన ప్రశ్నలను లేవనెత్తాడు. అలా ప్రశ్నించే క్రమంలో తన అభిప్రాయాలలో కూడా తీవ్రమైన మార్పులు సంభవించినప్పటికీ వాటిని వస్తుగత పరిస్థితులలో వచ్చిన మార్పులుగా పరిగణించి చర్చించాలని సుధాకిరణ్ కోరుతున్నాడు.

తన ప్రశ్నలకు గంభీరతను కలిగించటానికా అన్నట్లు తన వ్యాసం ప్రారంభంలోనూ, నడుమ, చివరనా కొన్ని కవితా పంక్తులను సుధాకిరణ్ ఉంటుంకించాడు. ఇంకా 1960వ దశకంనాటి కేరళ కమ్యూనిస్టు ఉద్యమంలో తలెత్తిన ప్రశ్నల నుండి, 1975వ సంవత్సరంనాటి యూరోపు / లాటిన్ అమెరికా దేశాల కమ్యూనిస్టు ఉద్యమ సంఘటనల నుండి, శ్రీలంక ఎల్.టి.టి.ఇ.లో పనిచేసిన ఉద్యమకారిణి శివరమణి చేసుకున్న ఆత్మహత్యదాకా వివిధ సంఘటనలూ, సందర్భాలలో తలెత్తిన ప్రశ్నలను కూడా జతపరచి తను లేవనెత్తుతున్న చర్చకు లేక ప్రశ్నలకు ప్రత్యేక ప్రాముఖ్యతను కల్పించటానికి సుధాకిరణ్ ప్రయత్నించాడు.

కమ్యూనిస్టు విప్లవోద్యమంతో ఎల్టిటిఇ లాంటి బూర్జువా టెర్రరిస్టు ఉద్యమ ఘటనలను పోల్చడం ద్వారా సుధాకిరణ్ ఏమి చెప్పదలచుకున్నట్లు? లక్ష్యాలలో కమ్యూనిస్టులవి, ఎల్టిటిఇవి ఎలాగూ ఒకటికాదు; మార్గాలలో - అంటే టెర్రరిస్టు పంథాలో - తమిళ ఈలం, పీపుల్స్ వార్ ఒకే విధానానికి చెందినవని సుధాకిరణ్ చెప్పదలచుకున్నాడా?

చెదిరిన గూడు గురించి, రాలి నలిగిపోయిన ఆకుల గురించి, రెక్కలు విరిగి నేలకూలిన పక్షుల గురించి, కూలిన వంతెనల గురించి ఎప్పటికైనా మాట్లాడుకోవాలంటూ, కమ్యూనిస్టు ఉద్యమ సుదీర్ఘ ప్రస్థానంలో పొందిన చేదు అనుభవాలను, తీపి జ్ఞాపకాలనూ (నష్టాలను, సానుకూల ఫలితాలను), కేవలం బాలగోపాల్ అనుభవాలకు పరిమితం చేసి ఆయన లేవనెత్తిన ప్రశ్నలకు నాటికీ, నేటికీ సరైన జవాబు లభించలేదు కనుక, తిరిగి తిరిగి మళ్ళీ అవి మనముందు నిలుస్తాయంటూ సుధాకిరణ్ మరోసారి లేవనెత్తినవే ఈ ప్రశ్నలు.

భారత కమ్యూనిస్టు ఉద్యమానికి సుమారు నూరేళ్ళ చరిత్ర వుందని అనుకుంటే అది ప్రధానంగా మితవాద అవకాశవాదానికీ, అతివాద దుందుడుకు తనానికి బలయిందనే చేదువాస్తవం, ఎంతో కఠినమూ, బాధాకరమూ అయినప్పటికీ, ప్రస్తావించక తప్పటంలేదు. ఈ క్రమంలో కమ్యూనిస్టు ఉద్యమంపై ఆశలు పెట్టుకున్న అశేష ప్రజానీకం, దాని విస్తరణ విజయాల కోసం చేయూతనందించిన కోట్లాది సానుభూతిపరులు, అందుకోసం తమ జీవితాలనే పణంగాపెట్టిన లక్షలాది కార్యకర్తలు, పాలకవర్గాల, రాజ్యహింసలకు ప్రాణాలను తృణప్రాయంగా సమర్పించుకున్న వేలాది అమరవీరులు జ్ఞాపకాల్లోకి రావాలి. కష్టభరితమైన క్రూర నిర్బంధాల నడుమ ప్రజా ఉద్యమాలను నిర్మించిన కార్యకర్తల కృషి ఫలితాలను, వారి అనుభవాలను - గుణపాఠాలను బేరీజు వేసుకోవాలి. మితవాద - అతివాద పంథాల నడుమ ప్రజా ఉద్యమ కార్యాచరణ ద్వారా సరైన ప్రజా విప్లవపంథా అమలుజరగటమేకాక దానికోసం వివిధ చారిత్రక దశలలో ఆంతరంగిక - బహిరంగ చర్చలు కూడా జరిగాయని గమనంలో వుంచుకోవాలి.

కమ్యూనిస్టు ఉద్యమంలో వివిధ కాలాల్లో సరైన పంథా కోసం, విధానాల కోసం ఆంతరంగికంగా సాగిన సంఘర్షణ (1948-51) కానీ, 1960వ దశకంలో రివిజనిజం నుండి (1964లో), నయా రివిజనిజం నుండి (1967-68లలో) జరిగిన సంఘర్షణ కానీ బాలగోపాల్ పరిగణనలో ఉన్నట్లే కన్పించదు. అలాగే చారుమజుందార్ అతివాద పంథాకు వ్యతిరేకంగా తరిమెల నాగిరెడ్డి, దేవులపల్లి వెంకటేశ్వరరావు తదితరులు సాగించిన సిద్ధాంత, రాజకీయ ఘర్షణ కుండిన ప్రాముఖ్యతను బాలగోపాల్ పట్టించుకున్నట్లే లేదు.

1981లో సుమారుగా 30 ఏళ్ళ వయసులో బాలగోపాల్ పీపుల్స్ వార్ రాజకీయాల ప్రభావంలోకి

వెళ్ళి అత్యంత వేగంగా ‘బాల’మేధావిగా (ప్రాడిజీ) గుర్తింపు పొంది హక్కుల ఉద్యమ కార్యకర్తగా, చిరుకునిగా, చరిత్ర, సాహిత్యం, ప్రజాఉద్యమాలు, మార్క్సిజం వ్యాఖ్యాతగా ప్రాచుర్యం పొందాడు.

బాలగోపాల్ దృష్టిలో విప్లవోద్యమమంటే, కమ్యూనిస్టుపార్టీ అంటే - సి.పి.ఐ(యం-ఎల్) పీపుల్స్ వార్ మాత్రమే. అతనికి పరిచయమయేనాటికి పీపుల్స్ వార్ ‘గ్రామాలకు తరలివెళ్ళండి’ కార్యక్రమాన్ని అమలు జరుపుతూ ఫ్యాడల్ దోపిడీ పీడనలకు గురవుతున్న కరీంనగర్ జిల్లా గ్రామాలలో పెద్ద కదలికను, సంచలనాన్ని కలిగిస్తూ వుంది. వ్యవసాయక విప్లవానికై విద్యార్థి యువజనులు గ్రామాలలో ప్రజలనడుమ కృషి సల్పుతూ వున్నారు. ఉద్యమంపై నిర్బంధం పెరిగే కొద్దీ తిరిగి వ్యక్తిగత హింసావాద పద్ధతులలోకి ప్రవేశించారు.

‘తిరిగి’ అని ఎందుకన్నానంటే..... గతంలో ‘1968-1970’లలో శ్రీకాకుళం ఉద్యమాన్ని, చారుమజుందార్ మార్గదర్శకత్వంలో వ్యక్తిగత హింసావాదం వైపుకు నడిపించి, తీవ్రమైన నష్టాలకు గురయిన చేదు అనుభవం వుండినా కొత్తరూపాల్లో మళ్ళీ అదే అతివాదాన్ని కొన్ని రూపాల్లో అమలు పరిచారు. నాకు తెలిసి బాలగోపాల్ శ్రీకాకుళం ఉద్యమ అనుభవాలను ఎక్కడా సమీక్షించినట్టుకానీ, ప్రస్తావించినట్టుగానీ లేదు. బాలగోపాల్ దృష్టిలో పీపుల్స్ వార్, మావోయిస్టులే కమ్యూనిస్టులు. వారి ఉద్యమమే మార్క్సిజానికి భారతదేశపు అన్వయము.

భారత కమ్యూనిస్టు ఉద్యమంలో విలువైన అనుభవాలను, గుణపాఠాలను అందించిన వీర తెలంగాణా రైతాంగ సాయుధ పోరాటాన్ని బాలగోపాల్ సీరియస్ గా అధ్యయనం చేసినట్లే కనబడదు. తను మార్క్సిజం ప్రభావంలోకి వచ్చిన కొద్దినాళ్ళకే తూర్పుగోదావరిజిల్లా కొండమొదలు ప్రాంతంలో గిరిజనులు తమ సాంప్రదాయక ఆయుధాలతో పోలీసులను ప్రతిఘటించి, భూస్వాములనొక్కరిని కూడా చంపకుండానే, అక్కడ భూస్వాములు లేకుండా చేయగలిగిన విప్లవోద్యమం - అదీ నిలకడగా ప్రజా పునాదిని దీర్ఘకాలం కాపాడుకుంటూ రాగలిగిన - రాజకీయ పంథా గురించి బాలగోపాల్ ఎప్పుడూ పట్టించుకున్నట్లే లేదు.

ఎందుకివన్నీ చెప్పదలచుకున్నానంటే - బాలగోపాల్ అతివాద రాజకీయాలతో పెనవేసుకు సంచరించి, అదే విప్లవం, అదే మార్క్సిజం యొక్క ఆచరణ అని భావిస్తూ - ఆ అతివాదపు చేదునంతా

(తరువాయి 9వ పేజీలో)



# ప్రజాస్వామ్య బూటకాన్ని మరోసారి చాటిచెప్పిన కర్నాటక ఎన్నికలు

కర్నాటక రాష్ట్రంలో ప్రభుత్వాధికారం చేజిక్కించుకునేందుకు పాలకవర్గ పార్టీల నడుమ పోటీ-ఎత్తులు పైఎత్తులు, మోసకారితనాలతో భావోద్వేగపూరిత నాటకీయ మలుపులు తీసుకొని, చివరికో ముగింపుకొచ్చింది.

కాంగ్రెస్, జెడిఎస్ల కూటమి, ఈ కూటమిలో విజయం పొందింది. న్యాయానికి, ప్రజాస్వామ్యానికి, భారత రాజ్యాంగానికే గొప్ప విజయంగా దీనిని వారు కీర్తించారు. కర్నాటక సంక్షోభంలో సుప్రీంకోర్టు సరిగ్గా సమయానికి, సహకారిగా జోక్యం చేసుకోవడంపై వారు పొగడ్తల వర్షం కురిపించారు.

కర్నాటక రాష్ట్ర అసెంబ్లీ ఎన్నికలలో ఏకైక అతిపెద్ద పార్టీగా విజయం సాధించిన బిజెపి తమకు మాత్రమే ప్రభుత్వాన్ని ఏర్పరచగలిగే నైతిక అర్హత వుందని, పట్టుబడవకుండా తన వాదనను కొనసాగించింది.

కర్నాటక రాష్ట్ర అసెంబ్లీ ఎన్నికల ఫలితాలు వెలువడటం ప్రారంభమైన నాటినుండి కాంగ్రెస్, జెడిఎస్ల కూటమి ప్రభుత్వాన్ని ఏర్పరచే చివరి అంకండాకా మనదేశంలోని ప్రజలు, ప్రజాస్వామిక శక్తులు రోతపుట్టించే వారి యావత్ నాటకాన్ని వీక్షించారు.

ఎన్నికలు పూర్తయి ఫలితాలు వెలువడిన తర్వాత, బిజెపి ఒకే సమస్యను ఎదుర్కొంది: 104 సంఖ్యను 111కు పెంచుకోవటమెట్లా అనేదే! దీనికి వాస్తవరూపమివ్వటానికి కాంగ్రెస్, జెడిఎస్ల నుండి బిజెపి 7 గురు ఎంఎల్ఎలను కనీసంగా రాబట్టు కోవాలి. బిజెపి నాయకత్వం వుపయోగించిన మరొక పద్ధతంటూ ఏమీ లేదు. కాంగ్రెస్, జెడిఎస్ ఎంఎల్ఎలకు భారీస్థాయి ఆశలు తచాపింది; వత్తిక్కు, బెదిరింపులు సాగించింది; పుకార్లను వ్యాప్తిచేసింది; కొందరు ఎంఎల్ఎలను అపహరించి, విశ్వాస తీర్మానంనాడు వారిని అసెంబ్లీకి చేరుకోకుండా దాచివుంచి, గైర్వాజరుపరచాలని ప్రయత్నించింది. అలవికా ఓన అధికారదాహంతో, చివరి నిమిషం వరకు అది అనుభవించిన తీవ్ర ఉద్రిక్తతను చూచి తీరవలసిందేగానీ, మాటలలో వర్ణింపసాధ్యంకానిది.

కాంగ్రెస్, జెడిఎస్ల కూటమి నాయకులు కూడా ప్రశాంతంగా గడపగలిగారని చెప్పలేం. శత్రువుకు అందనంత దూరంలో, రాష్ట్రానికి వెలుపల వారు తమ 'మెజారిటీ'ని దాచివుంచుకున్నారు. చివరి నిమిషం వరకూ అంతా ప్రశాంతంగా జరిగి పోతుందని వారేమాత్రం నమ్మకంతో లేరు. అనూహ్యవేగంతో, పథకంతో వారు కదిలారనేది నిస్సందేహం. అయితే గణాంకాలలో చివరి

నిమిషంలో మార్పులు బిజెపిని ఘోరపరాజయం పాలేసింది.

భారత రాజ్యాంగం ప్రకారం, ప్రజాస్వామ్యం ప్రకారం ప్రభుత్వాన్ని ఏర్పరచటం ఓ పెద్ద హాస్యాస్పదంగా మారిపోయింది. అధికారంకోసం పోటీపడే పార్టీలు ఎన్నికైన సభ్యులను అమ్మకం, కొనుగోలు చేయదగిన సరుకులుగా భావిస్తాయని, వ్యవహరిస్తాయనేది వాస్తవం. ఈ 'సరుకు'ను లాకర్లలో భద్రపరిచి అవసరమైనప్పుడు అందుబాటు లోకి తీసుకొచ్చే ఈ ప్రహసనం-మన ప్రజాస్వామ్య స్వభావపు దిగజారుడు దృష్టాంతంగా వుంది. మనదేశంలో చట్టబద్ధ సంస్థలకు ఎన్నికలనేవి- అధికారపీఠాన్ని ఎవరు అధిరోహిస్తారో నిర్ణయించే సందర్భాలను, వేదికలను పాలకవర్గ పార్టీలకు కల్పిస్తున్నాయి. ఈ పార్టీలన్నీ దళారీబూర్జువా వర్గానికి, భూస్వామ్యవర్గానికి, సామ్రాజ్యవాదానికి సేవచేసేవే! అయితే ఈ పార్టీలేవీ, ఈ వాస్తవాన్ని ప్రజలకు చెప్పవు. ఎన్నికల సమయంలో, అభివృద్ధి, సంక్షేమం మొదలైన వాటితో ప్రజలకు అరచేతిలో వైకుంఠం చూపుతాయి. ప్రజలపై తక్షణ ఉపశమనాలను, వాగ్దానాలను కురిపించటంలో అవి పోటీపడ్డాయి. కులం, మతం, ప్రాంతం మొదలైన వాటిని ఉపయోగించుకుంటూ, అవి ప్రజలలో భావోద్వేగాలు, అపోహలు పెంచుతాయి; ఓట్లను దండుకునేందుకు ప్రజలను వాస్తవిక సమస్యల నుండి ప్రక్కకు మళ్ళిస్తాయి. డబ్బు, బహుమతులు విసిరి ప్రజలను అవినీతిమయం చేయజూస్తాయి. అధికారంకోసం కొట్లాడుకునే ఈ పార్టీలన్నీ ఎన్నికలలో తమ ఓటమి, విజయాలతో నిమిత్తం లేకుండా సామ్రాజ్యవాదుల, వారి దళారీల ప్రయోజనాలకు నిరంతరాయంగా సేవజేస్తామని హామీ ఇస్తాయి.

కర్నాటకలో బిజెపి ఒకవైపు, కాంగ్రెస్- జెడిఎస్ల కూటమి మరోవైపు అధికారంకోసం పోటీపడ్డాయి. కేంద్రంలో అధికారంలోనున్న బిజెపి, సామ్రాజ్యవాదానికి, దళారీ బూర్జువా వర్గానికి, భూస్వామ్య వర్గానికి అంకితభావంతో సేవచేస్తున్నది. ప్రజలను విభజించటానికి, వారిని ప్రక్కదోవ పట్టించటానికి ఒక సాధనంగా, తద్వారా భూస్వామ్య, సామ్రాజ్యవాద అనుకూల విధానాలను అమలుచేయటానికి హిందూమతత్వమనే సాధనంతో బిజెపి దూకుడుగా సాగుతోంది. కర్నాటకలో బిజెపి అవినీతికి ప్రతిరూపంగా నిరూపితమైంది. కల్బుర్గి, గోరీలంకేషల వంటి ప్రజాస్వామికవాదుల, మేధావుల క్రూరహత్యలకు వెనుకనున్న శక్తి బిజెపి అనేది వాస్తవం. కర్నాటకలో తమ విజయాన్ని ఒక

సవాల్గా తీసుకొని, అఖిలభారత స్థాయిలో మసక బారుతున్న తమ ప్రతిష్టకు ఇది అడ్డుకట్టవేయగలదని ఆశించింది. కనుకనే, నరేంద్రమోడీ మరియు కేంద్రస్థాయి నాయకులు కర్నాటక ఎన్నికలలో తమ అత్యధిక సమయాన్ని వినియోగించటంతోపాటు, ఓటర్లను ప్రభావితం చేయటానికి అత్యంత హీన స్థాయికి దిగజారి వ్యవహరించారు. కాంగ్రెస్పార్టీ కర్నాటక ఎన్నికలలో తమ గెలుపును అఖిలభారత స్థాయిలో తిరిగి కోలుకునేదిశగా ఒక అడుగు ముందుకు వేయటానికి వుపయోగించుకోవాలను కుంది. కాంగ్రెస్పార్టీ కులతత్వాన్ని, మత భావనలను వుపయోగించటంతోపాటుగా ఓటర్లను ప్రభావితం చేసేలా వాగ్దానాలు చేసింది. లింగాయతులకు ప్రత్యేక మతహోదా కల్పిస్తూ కాంగ్రెస్ ప్రభుత్వం తీసుకున్న చర్య కూడా ఓట్లను దండుకోవడానికి మతాన్ని ఉపయోగించుకునే తన చర్యల్లో భాగమే. బిజెపి హిందూమతత్వాన్ని కాంగ్రెస్ వ్యతిరేకిస్తుందని చెబుతూ అదే సమయంలో హిందూ ఓట్లలో 'తగిన వాటా' కోసమూ, హిందూ మతంయొక్క రక్షకులుగా వ్యవహరించటమూ ఇందులో భాగమే. నిర్దిష్ట కులాల, మత సమూహాలపై జెడిఎస్ ఆధారపడి వుంది. ఒక రాజకీయపార్టీగా ఏదో ఒక సమయంలో అది అధికారంలో కొనసాగింది. కర్నాటకలో ఏదో ఒక సమయంలో అధికారం వెలగబెట్టిన ఒకపార్టీగా, ప్రజావ్యతిరేక, అవినీతికర విధానాలకు జెడిఎస్ 'ఖ్యాతి' గడించింది.

ఎన్నికల ఫలితాలు వెల్లడైన వెనువెంటనే, కాంగ్రెస్-జెడిఎస్లు కూటమిగా ఏర్పడి బిజెపిని అననుకూల స్థితిలోకి నెట్టివేశాయి.

తన నీచమైన ఎత్తుగడలు ఫలించక కర్నాటకలో ఓటమిని చవిచూడటం-అఖిలభారత స్థాయిలో అధికారంకోసం బిజెపి చేస్తోన్న ప్రయత్నాలకు గండికొట్టేదనటంలో సందేహం లేదు. దేశంలో హిందూ మతతత్వాన్ని, ప్రజాస్వామ్య వ్యతిరేక విధానాలను దూకుడుగా అమలుచేస్తున్న బిజెపి, వారి సంఘపరివార్లను, మరియు నాయకత్వంలోని ప్రభుత్వాలను వ్యతిరేకిస్తున్న అనేక మంది కొంతమేరకు దీనిద్వారా సంతృప్తిచెంది వుంటారు. అయితే వారంతా అనేక ప్రశ్నలను లోతుగా ఆలోచించాలి. భారతదేశంలో ఎన్నికలలో జయాపజయాలు ప్రజాస్వామిక పద్ధతుల్లో నిర్ణయించబడుతున్నాయా? ప్రజలు తమ ప్రజాస్వామికహక్కులను స్వేచ్ఛగా, చైతన్యయుతంగా వినియోగించు కోగలుగుతున్నారా? అధికారంకోసం పోటీపడుతున్నవారు, తమ హక్కులు వినియోగించు (తరువాయి 14వ పేజీలో)



పెట్టుబడిదారీ సమాజంలో శాస్త్రసాంకేతిక విజ్ఞానం శ్రమశక్తినుండి విడివడిన ఓ భిన్న ఉత్పాదక శక్తిగా రూపొంది, పెట్టుబడిదారీ విధాన సేవలో ఒదిగిపోతుందని కారల్ మార్క్స్ పేర్కొన్నాడు. గుత్తపెట్టుబడిదారీ విధానం అనగా, సామ్రాజ్యవాద నేటి యుగంలో, మున్నెన్నటి కంటే శాస్త్ర విజ్ఞాన పరిశోధన సంఘటితంగా సాగుతోంది. అయితే ఇదంతా ఎల్లవేళలా ప్రైవేటు లాభాలను మరింత ఎక్కువగా పొందటానికి, మరీ ముఖ్యంగా యుద్ధ సంబంధ సాంకేతికతను పెంచటానికి ఉద్దేశించబడి సాగుతోంది. ఈనాడు శాస్త్రీయ పరిశోధనకు భారీస్థాయి మౌలిక సదుపాయాల అవసరముండగా, పేటెంటు హక్కుల వ్యవస్థద్వారా శాస్త్రసాంకేతిక మేధావుల కృషిద్వారా పోగుపడిన మేధోసంపదపై హక్కులను పొంది గుత్తపెట్టుబడి దోపిడీ సాగిస్తోంది. ప్రపంచ వాణిజ్య సంస్థ(డబ్ల్యుటీఓ)యొక్క 'ట్రేప్స్' (టిఆర్ఐపిఎస్-ట్రేడ్ రిలేటెడ్ ఇంటెల్క్యూవల్ ప్రాపర్టీ రైట్స్-వాణిజ్య సంబంధ మేధోసంపత్తి హక్కులు) ద్వారా ప్రపంచ ప్రజలపై దీనిని అమలుచేస్తోంది. తమ సూపర్ లాభార్జనలకు శాస్త్ర, సాంకేతిక పరిజ్ఞానాన్ని భారీగా వినియోగించే గుత్తపెట్టుబడి దారీ కార్పొరేషన్లయొక్క ప్రైవేటు ఆస్తిగా శాస్త్రీయజ్ఞానం మారిపోయింది.

బూర్జువా విద్యావ్యవస్థ ప్రకృతి శాస్త్రాల శిక్షణను వివిధ శాఖలుగా వర్గీకరించింది. మొత్తం మీద ప్రకృతి శాస్త్రాలపట్ల సిద్ధాంతస్థాయి అవగాహనను ఏర్పరచుకోవటం దీనివలన వారికి కష్టసాధ్యంగా మారుతోంది. అదే సమయంలో మానవ సమాజ అధ్యయనం కూడా వారికి అందటంలేదు. ఒక పద్ధతి ప్రకారం ప్రకృతి శాస్త్రాలను-సామాజిక, చారిత్రక శాస్త్ర అధ్యయనాల నుండి మినహాయించటమే జరిగింది. శాస్త్ర, సాంకేతిక పరిజ్ఞానానికి వర్గ స్వభావముండదని చెప్పజాలము. నేటి దోపిడీ వ్యవస్థలో దోపిడీ పాలకవర్గాల చేతుల్లో శాస్త్ర సాంకేతిక పరిజ్ఞానం ఒక ఆయుధంగా, సాధనంగా ప్రజలను దోపిడీ చేయటానికి, అణచివేయటానికి తోడ్పడుతోంది.

అనేకమంది శాస్త్రవేత్తలు తాము శాస్త్రవిజ్ఞాన పురోభివృద్ధికోసం మాత్రమే కృషిచేస్తున్నామని, తమ కృషి ఫలితాలవలన సంభవించే సామాజిక పరిణామాలతో తమకు నిమిత్తం లేదని ఈ పరిస్థితిని సమర్థించుకుంటున్నారు. అయితే, గుత్తపెట్టుబడిదారీ వ్యవస్థ సృష్టిస్తున్న సామాజిక సంక్షోభంతో, తమ శాస్త్రవిజ్ఞాన పరిశోధన కృషి పెట్టుబడిదారుల ప్రయోజనాలకు సేవజేస్తోందని, మానవజాతి ప్రయోజనాలకు కాదని వారిలో అనేకమంది గుర్తిస్తున్నారు. పెట్టుబడిదారులు విచక్షణారహితంగా సాంకేతికతను ఉపయోగించిన ఫలితంగా

పర్యావరణ విధ్వంసం జరుగుతూవుండటం, ఆవిధంగా శాస్త్రజ్ఞులు గుర్తించిన అంశాలలో ఒకటి. సామాజిక ప్రయోజనాలను పణంగా పెడుతూ సాంకేతికత ద్వారా ప్రైవేటుగా లబ్ధిపొందటాన్ని శాస్త్రవేత్తలు నిరసించటం ప్రారంభించారు.

పెట్టుబడిదారీ విధానం, తన పుట్టుకనాటి నుండే శాస్త్రసాంకేతిక రంగాల్లోని ప్రతి అభివృద్ధినీ మానవ మారణకాండ సాగించటానికి, వారిని అణచివేయటానికి ఒక సాధనంగా మలచు కుంటూనేవుంది. 19వ శతాబ్దంలో పత్తిని వడికే యంత్రాల ప్రవేశం-లండన్, మాంచెస్టర్ నగరాల లోని మురికివాడలలో సామాజిక విషాదాన్ని మిగిల్చిందని ఫ్రెడరిక్ ఎంగెల్స్ పేర్కొన్నాడు. స్పిన్నింగ్ యంత్రాలు అమెరికాలో బానిసత్వాన్ని పునరుద్ధరించాయి. యుద్ధ విమానాలద్వారా 'వ్యూహాత్మక బాంబుదాడులు' సాగించి ప్రజలను మూకుమ్మడిగా హత్యగావించటం జరిగింది. పరమాణు విచ్ఛిత్తి ఫలితంగా వెలువడిన అంతులేని శక్తి యావత్ సమాజాల్నీ ధ్వంసంచేసే సాధనంగా, ఈనాటికీ ప్రపంచ ప్రజానీకాన్ని బెదిరించే 'అణుబాంబు' ఆయుధంగా పరిణమించింది.

సమాజాన్ని పాలించే గుత్తపెట్టుబడిదారులు ప్రతి శాస్త్ర, సాంకేతిక ఆవిష్కరణనూ ఒక ఆయుధంగా మలచుకొని, వారి దేశంలోని కార్మిక వర్గాన్ని, వారు సైనిక దాడులద్వారా ఆక్రమించ దలచుకున్న దేశాలలోని ప్రజలనూ, కార్మికవర్గాన్నీ అణచివేస్తున్నారు. అటువంటి వానిలో తాజా ఆవిష్కరణ-కృత్రిమ మేధస్సు (ఏఐ-ఆర్టిఫిషియల్ ఇంటెలిజెన్స్)

కృత్రిమ మేధస్సు(ఏఐ) అవగాహన కాలాను గుణంగా మార్పులు పొందుతూవున్నప్పటికీ, మానవుల వలెనే ఆలోచన చేయగలిగిన యంత్ర పరికరాల నిర్మాణం అని సారాంశంలో చెప్పుకోవచ్చు.

మానవులు తమ చుట్టూటా వున్న పరిసరాలను అన్వయించుకుంటూ, మార్పులకు తోడ్పడగల సమాచారాన్ని వినియోగించుకోవటంలో సాటిలేనివారని రుజువైంది.

కృత్రిమ మేధస్సు అనిర్దిష్టమైన కంప్యూటర్ల ద్వారా కల్పించే డిజిటల్, బైనరీల తర్కంపై ఆధారపడి పనిచేస్తుంది. అయితే, సృజనాత్మకంగా మానవుడు చేయగల ఆలోచనా శక్తిని కలిగి వుండలేదు.

కృత్రిమ మేధస్సులో జరిగే పరిశోధన, అభివృద్ధి కృషి రెండు శాఖలుగా విడివడి వుంది. ఒక నిర్దిష్ట పనిచేయటానికి తోడ్పడే మానవుని ఆలోచనను అనుకరించే సూత్రాలను అన్వయించుకునే పరిజ్ఞానాన్ని 'అప్టెడ్ ఏఐ'గా పేర్కొంటున్నారు. రెండవది-'జనరలైజ్డ్ ఏఐ'గా ఇది ఒక వ్యక్తిలాగా

యాంత్రిక పనితనాన్ని మెరుగుపర్చి ఎలాంటి వీలుగానైనా యాంత్రిక చేతులను తిప్పగింపగలిగే పరిజ్ఞానం.

ఈ రెండు విభాగాలలోనూ జరుగుతున్న పరిశోధనలు ప్రకంపనలు సృష్టిస్తున్నాయి. క్వాంటం ఫిజిక్స్లో వందలకోట్ల పరమాణు రేణువుల కూడిన వ్యవస్థల ప్రవర్తనను పసిగట్టే నమూనాలద్వారా వైద్య రంగంలో ఉపయోగించి రోగుల జన్యుపర వివరాల ఆధారపడి రోగ నిర్ధారణ జరుగుతోంది.

పారిశ్రామిక రంగంలో-ఆర్థిక ప్రపంచంలో ఈ పరిజ్ఞానాన్ని ఉపయోగించి అవినీతిని పట్టి దగ్గరనుండి, వినియోగదారుని అవసరాలను పరిగెత్తి సేవలను మెరుగుచేసే వరకూ ఉపయోగిస్తున్నారు. తయారీ రంగంలో కార్మికులను అణచివేసేందుకు, ఉత్పత్తి ప్రక్రియలను సజావు సాగించుకోవటానికి అదేవిధంగా ఒక టెక్నాలజీ తల్లెత్తబోయే ముందే దానిని పసిగట్టి తెల్పుట ఉపయోగిస్తున్నారు.

వినియోగరంగంలో - అంతకంతకు సాంకేతిక పరిజ్ఞానాన్ని మన రోజువారీ జీవితంలో మనం వినియోగిస్తున్నాము. ఆపిల్కు చెందిన మరియు గూగుల్కు చెందిన 'గూగుల్ అసిస్టెంట్' వంటి స్మార్ట్ఫోన్ సహాయకులనుండి, స్వయం చికిత్స వాహనాలవరకూ వినియోగంలోకి వచ్చాయి.

'జనరలైజ్డ్ ఏఐ' ఇంకా సుదూరంగా వున్నా మానవుని మెదడును సంపూర్ణంగా అనుకరించేయాలంటే, ప్రస్తుతం మన మెదడును మన సంపూర్ణంగా అర్థంచేసుకోవటం, ప్రపంచ పరిశోధకులకు సాధారణంగా అందుబాటులో కంప్యూటర్ పరిజ్ఞానాన్ని మరింత పెంచుకోవడం చేయవలసి వుంటుంది. అయితే, కంప్యూటర్ పరిజ్ఞానం అభివృద్ధి అవుతున్న వేగాన్ని దృష్టి పెట్టుకుంటే, దీనికి మరెంతో కాలం పట్టజాలదని మెదడును బోలిన, మరింత సమర్థవంతంగా అనుకరించగలిగిన 'న్యూరో మోఫ్రాసెసర్స్'గా పిలవబడే 'కంప్యూటర్ సాంకేతికత నూతనంగా రూపొందించబడిన అలాగే ఐబిఎమ్ యొక్క వాట్సన్ వంటి అనుసృజించే కంప్యూటర్ వేదికలు మానవుని కణజాల క్రమాలను ఉన్నత స్థాయిలో అనుకరించగలుగుతున్నాయి. తద్వారా కణజాలాలలో వున్న సమస్యలను ప్రత్యేకంగా చెప్పనవసరం లేకుండా గుర్తించి, నానాటికీ పెరుగుతోన్న విపత్తుల పరిష్కరించగలుగుతున్నాయి.

ఆర్టిఫిషియల్ ఇంటెలిజెన్స్(ఏఐ) అనే సవాళ్ళను మన ముందుకుతెస్తోంది. రైడ్-మే కంపెనీలు, షిప్పింగ్ కంపెనీలు విరివిగా మ



రహిత స్వయంచోదక కార్లను, పడవలను, బ్రకులను ఉపయోగించుకోవటంతో వేలాదిగా ఉద్యోగాలు కోల్పోవలసివస్తోంది. రోబోలతో కృత్రిమ మేధస్సు సమ్మిళితంద్వారా భారీ యాంత్రీకరణ -ఆర్థికవ్యవస్థలోని ప్రతి విభాగంలో వేలాదిమంది కార్మికులను ఇప్పటికే ఉద్యోగాలనుండి తొలగిస్తోంది. కేవలం రానున్న రెండు దశాబ్దాల కాలంలో ఏట మరియు రోబో సాంకేతిక పరిజ్ఞానం ఫలితంగా అమెరికాలోని దాదాపు సగంమంది ఉద్యోగాలు కోల్పోతారని ఆక్స్ ఫర్డ్ విశ్వవిద్యాలయం నిర్వహించిన ఓ సర్వేలో తెలిపింది. ఏట ద్వారా పెరుగుతోన్న నిరుద్యోగ పెనుభూతాన్ని కప్పి పుచ్చేందుకు మాత్రమే, నూతనంగా ప్రభవిస్తున్న విభాగాలలో అనేక ఉద్యోగాలు కల్పిస్తామంటూ పాలకులు హామీలిస్తున్నారు.

ఇప్పటికే, కృత్రిమ మేధస్సు పరిజ్ఞానంతో అమెజాన్ పరిశ్రమ ప్రాంగణాలలో ఉద్యోగుల, కార్మికుల ప్రతి కదలికపై నిఘా ఏర్పరిచారు. కార్మికులు ఎన్నిసార్లు బాత్ రూంలకు వెళ్ళిందీ అమెజాన్ కంప్యూటర్లు లెక్కగట్టి, పర్యవేక్షకులను హెచ్చరిస్తాయి. ఓలా వంటి కంపెనీలలో, కృత్రిమ మేధస్సునుపయోగించి డ్రైవర్లను సుదూర కష్టతర ప్రాంతాల విధులకు పంపుతూ వారి ఆరోగ్యానికి తీవ్ర హాని కల్గిస్తున్నారు.

ప్రజలపై నిఘా వుంచటంలో, యుద్ధంలో కృత్రిమ మేధస్సు వినియోగానికి అమెరికా సామ్రాజ్యవాదపు డ్రోన్ దాడుల మారణకాండే నిదర్శనం. గూగుల్, ఫేస్ బుక్, ట్విటర్ మొదలైన అంతర్జాల సాధనాలు డ్రోన్ల సమాచారాన్ని విశ్లేషించటానికి, లక్ష్యంగా వున్న ప్రాంతాల్లో వ్యక్తుల, వస్తువుల జాడను గుర్తించటానికి సైనిక, నిఘా విభాగపు నేపథ్యమున్న వేలాదిమంది వృత్తి నిపుణులకు ఉద్యోగాలు కల్పిస్తున్నాయి.

మధ్యప్రాచ్యం, ఉత్తర ఆఫ్రికా వ్యాపితంగా వేలాదిమంది ప్రజలను ఊచకోతకు గురిచేసిన అమెరికాయొక్క డ్రోన్ దాడుల మారణకాండ కార్యక్రమంతో గూగుల్ సంస్థ చేతులు కలపటాన్ని నిరసిస్తూ, మే నెలలో 3వేల మంది గూగుల్ ఉద్యోగులు యాజమాన్యానికి తమ సంతకాలతో ఒక లేఖను సమర్పించారు. 'ప్రాజెక్ట్ మావెన్' అనే అమెరికా సైనిక సమీకృత ప్రజా నిఘా కార్యక్రమం నుండి గూగుల్ ఉపసంహరించుకోవాలని వారు డిమాండ్ చేశారు. గూగుల్ లేదా మరే ఇతర కాంట్రాక్టర్లుగానీ యుద్ధ సంబంధ సాంకేతికతను ఎన్నటికీ అభివృద్ధి చేయరాదనే ఓ విధానాన్ని గూగుల్ సంస్థ ఆమోదించాలని వారు పిలుపు నిచ్చారు.

శాస్త్రవిజ్ఞానం, సాంకేతిక పరిజ్ఞానం అభివృద్ధి చెందటంద్వారా వెన్నువిరిగే రొడ్డుకొట్టుడు చాకిరీ నుండి మానవులు విముక్తి పొందగలగాలి. యంత్రాలను ఉపయోగించి ఓ కార్మికుడు అధికంగా

ఉత్పత్తిచేయగలుగుతాడు. ఫలితంగా అతనికి మరింత విశ్రాంతి సమయం లభించి, ఆ సమయాన్ని అతను తన సాంస్కృతిక, మేధో అభివృద్ధికి ఉపయోగించుకోగలగాలి. అయితే, అందుకు భిన్నంగా పెట్టుబడిదారీ విధానంలో నూతన సాంకేతిక పరిజ్ఞానాన్ని ఉపయోగించటం, కార్మికుల నిరుద్యోగానికే దోవతీస్తోంది.

ఇది తీవ్రంగా చర్చించుకోవలసిన అంశం. నూతన సాంకేతిక పరిజ్ఞానం ప్రవేశపెట్టటంతో ఉద్యోగాలు కోల్పోతే, కొత్తగా ఆవిర్భవించే విభాగాలలో వారికి పని లభిస్తుందని కొందరు వాదిస్తున్నారు. కానీ వాస్తవం మరోలా వుంది. ఉద్యోగం కోల్పోయిన కార్మికులు - కొత్తగా ఆవిర్భవించే విభాగాలలో అవసరమైన నైపుణ్యాలను పొందగలిగే స్థితిలో వుండరు. కార్మికుల పునఃశిక్షణ తర్వాత కూడా పరిస్థితి ఇలానే వుంటుందని అనేక అధ్యయనాలు చెబుతున్నాయి. నూతనంగా ఉద్యోగాలు కల్పించబడుతున్న విభాగం-తయారీ రంగంగాక సేవారంగంగా వున్నది. మొత్తంగా ఆర్థికవ్యవస్థపై ఇది చాలా నష్టకరమైన ప్రభావాన్ని కలిగిస్తుంది.

నిర్దిష్ట ఉద్యోగులకు, మరింత అధిక విశ్రాంతి సమయం లభించినప్పటికీ, పెట్టుబడిదారీ వ్యవస్థ ఈ విశ్రాంతి సమయాన్ని కూడా వాణిజ్య సరకుగా మార్చివేసింది. పెట్టుబడిదారీ విధానంలో విశ్రాంతి సమయాన్ని కార్మికులు, ఉద్యోగులు వారి కుటుంబాలు తమ విద్యా, వైజ్ఞానిక, సాంస్కృతిక అభివృద్ధికోసం వెచ్చించడమనేది ఓ ఎండమావిగా మారిపోయింది. పతన సంస్కృతి పెరుగుతూ, పెట్టుబడిదారీ వ్యవస్థలో వినోద పరిశ్రమగా పిలవబడే లాభాలను పిండుకునే దాని వ్యాపార కార్యక్రమాలలో కార్మికుడు లేదా ఉద్యోగి తన కాలాన్నంతా వెచ్చిస్తున్నాడు. వారంతాలలో కార్మికులు ఈవిధంగా సమయాన్నంతా వెచ్చించిన తర్వాత మరునాడు విధులకు గైర్జాబరు కావటమో లేదా మత్తుపూర్తిగా దిగకుండానో రావటంవలన ఉత్పత్తి కుంటుపడుతోందని పెట్టుబడిదారులు వగచటం-నిండాస్తుతిగాక మరేమిటి?

దీనికి భిన్నంగా, సోషలిస్టు సమాజంలో, కృత్రిమ మేధస్సు, రోబో పరిజ్ఞానం వంటి ఆవిష్కరణలు-మొత్తం ప్రజానీకపు ఆర్థిక సంక్షేమం అభివృద్ధిచెందే పరిస్థితులను సృష్టించటమేగాక, వారి సాంస్కృతిక జీవనాన్ని కూడా అభివృద్ధిచెందిస్తుంది. వళ్ళు హూనం అయ్యే చాకిరీ నుండి విముక్తు లవటమనే దాని అర్థం-నిరుద్యోగులు, దరిద్రులు పెరిగిపోవటంగాక, కార్మికుల విద్యావకాశాలు, కుటుంబ జీవనం, సాంస్కృతిక స్థాయిని అభివృద్ధి చేసుకోవటంగా, వారికి లభించే ఎక్కువ విశ్రాంతి వినియోగించబడుతుంది.

సోషలిస్టు వ్యవస్థలో నిర్మాణ రంగంలో యాంత్రీకరణ, నిర్మాణంలో త్రీ-డి సాంకేతిక

పరిజ్ఞానం వంటివి - గృహాలు, విద్యాలయాలు, ఆసుపత్రులు నిర్మించే భవన నిర్మాణ కూలీల సంఖ్యను గణనీయంగా తగ్గించివేస్తాయి. అందరికీ అనువైన ఇళ్ళను గ్యారంటీ చేస్తాయి. జన్యుఅమరిక, ఔషధాల అభివృద్ధి, వైద్య అధ్యయన విశ్లేషణలతో కృత్రిమ మేధస్సు సాంకేతికత అభివృద్ధి మానవజాతి ఆరోగ్యరంగంలోనే అనూహ్య అద్భుత ఫలితాలను సాధిస్తుంది. పెట్టుబడిదారీ వ్యవస్థలోవలె ఔషధాల ధరలు పెరిగి, కొద్దిమందికి మాత్రమే అందుబాటులో వుండే విధంగాగాక యావత్ మానవ కళ్యాణానికి తోడ్పడుతుంది.

వ్యవసాయంలో, రవాణా రంగంలో రోబో యాంత్రీక వినియోగం, ఆహార ధరలను గణనీయంగా తగ్గించివేస్తుంది. పోషకాహార లోపాన్ని నివారిస్తుంది. నాణ్యమైన ఉన్నత స్థాయి ఆహారం అందరికీ లభిస్తుంది.

సమాజాన్ని, ఉత్పత్తి విధానాన్ని ఎవరు అదుపు చేస్తారనేదే ప్రశ్న.

మానవజాతి ముందు రెండు మార్గాలు తెరచివున్నాయి. యుద్ధం, దారిద్ర్యం, ప్రజాఅణచివేత, సంపూర్ణ నియంతృత్వంతో నిండా మునిగిన పెట్టుబడిదారీ మార్గం. ఈ భయానకాలన్నింటినుండి విముక్తిచెందటం మాత్రమేగాక, అణచివేత, లేమి నుండి మానవజాతిని విముక్తిగావించే సామ్యవాద మార్గం.

శాస్త్రవిజ్ఞానం, సాంకేతిక పరిజ్ఞానంతో సహా ఉత్పత్తిశక్తులన్నీ సమాజ ఉమ్మడి ఆస్తిగా మారనంత వరకు, శాస్త్రీయ, సాంకేతిక ఆవిష్కరణలన్నీ పెట్టుబడికే సేవజేస్తాయి. దీనికి కృత్రిమ మేధస్సు కూడా మినహాయింపు కాదు. మానవజాతి మహోన్నతికోసం, అభివృద్ధి కోసం శాస్త్ర, సాంకేతికతను వినియోగించే సామ్యవాద సమాజ స్థాపన దిశగా ముందుకు సాగుదాం. ★

(12వ పేజీ తరువాయి)

కోవటానికి ప్రజలను అనుమతిస్తున్నారా? ఈ విజయాలు, లేదా అపజయాలు సామ్రాజ్యవాద, భూస్వామ్య విధానాలకేమైనా అంతిమగీతం పల్కుతాయా? పాలకవర్గాల, ప్రభుత్వాల మద్దతుతో, కుమ్మక్కతో విస్తరించిన అవినీతి భూతానికి దీనివలన ఏమైనా దెబ్బతగిలేది వుందా? ఈ ప్రశ్నలను తక్కువ అంచనావేసే, లేదా ఎగవేసే ప్రజాస్వామికశక్తుల ఏ ప్రయత్నాలైనా, స్వతంత్ర-ప్రజాస్వామిక వ్యవస్థ సాధనకోసం నిలిచిన పీడిత ప్రజల వాంఛలకు, ఆకాంక్షలకు తీవ్రంగా హాని చేస్తాయి. ప్రభుత్వాధికారంకోసం దోపిడీ పాలక వర్గాలు, వారి పార్టీలు పోటీపడుతూ నడుమ సామాన్య ప్రజానీకాన్ని బలిపశువులుగా చేయకుండా చూడటం మన కర్తవ్యంగా వుంటుంది. వారికి మార్గనిర్దేశం చేయటం, సంఘటితపరచటం, ఒక సరైన పంథాలో వారికి నాయకత్వం వహించటం నేటి అవసరం. 'కర్నాటక' మనకు నేర్పుతున్నది. ★



హిందూ మతతత్వశక్తులు సాగించిన అనేక హింసాత్మక కేసులలో ఇటీవల వెలువడిన అనేక తీర్పులను పరిశీలిస్తే, ఎన్ డిఎ పాలకులు చాలా నైపుణ్యయుతంగా ప్రజలను మోసగిస్తున్నారని స్పష్టమౌతోంది. మానవత్వానికి, మానవజాతికీ వ్యతిరేకంగా వారు సాగించిన హింసమైన నేరాలను తమ ప్రభుత్వాధికారాన్ని ఉపయోగించి న్యాయ స్థానాలలో రద్దుచేయించుకోగలుగుతున్నారు. ఈ విధంగా న్యాయస్థానాలలో న్యాయాన్ని హాస్యాస్పద స్థాయికి దిగజార్చారు.

మాలెగావ్ పేలుళ్ళ కేసు(2008)లో ఒక సంవత్సరం క్రితం ఆ కేసులో ప్రధాన నిందితురాలైన స్వాధ్యప్రగ్యాసింగ్ ను, మరో ఏడుగురు నిందితులను ఎన్నో సాక్ష్యాధారాలున్నప్పటికీ భోపాల్ జిల్లా న్యాయస్థానం కనీసం జరిమానా కూడా విధించకుండా వారిపై కేసును కొట్టివేసింది.

అజ్మీర్ దర్గా పేలుళ్ళ కేసు (2007), సంఘాతా ఎక్స్ ప్రెస్ పై దాడి(2007) కేసులలోనూ ఇలానే జరిగింది. హిందూమతతత్వ సంస్థలకు చెందిన వారే ఈ కేసులలోనూ నిందితులుగా వున్నారు.

2007 మే 18న జరిగిన హైదరాబాద్ మక్కా మసీదు బాంబు కేసులో 9 మంది చనిపోగా 58 మంది గాయపడ్డారు. స్వామీ అసీమానంద ఈ కేసులో ప్రధాన నిందితుడు. పైన పేర్కొన్న కేసుల లోనూ, వాటితో సంబంధమున్న అన్నింటిలో స్వామీ అసీమానంద నిందితుడే! అయితే ఈ కేసును కూడా కోర్టు ఇటీవల కొట్టివేసింది.

ఢిల్లీలోని ఓ న్యాయమూర్తి ఎదుట స్వామీ అసీమానంద తన నేరాన్ని అంగీకరిస్తూ ప్రకటించాడు. నేరాన్ని అంగీకరిస్తూ ఇచ్చిన ఒప్పుకోలు వాంగ్మూలంలో మరణశిక్షను తాను ఆహ్వానిస్తున్నట్లు పేర్కొన్న అంశాన్ని ఓ నెల తర్వాత మరో న్యాయమూర్తి గుర్తుచేయగా, మక్కామసీదు బాంబు ప్రేలుళ్ళ కేసులోనూ, ఇతర కేసులలోనూ తన పాత్రను అతను అంగీకరించాడు. అయితే అసీమానంద తన ఒప్పుకోలును అంతిమంగా నిరాకరించటంతో, 'సాక్ష్యాల కొరత' కారణంతో జాతీయ దర్యాప్తుసంస్థ(ఎన్ఐఎ) కోర్టు న్యాయమూర్తి ఈ కేసులో అతను నిరోషిగా ప్రకటిస్తూ తీర్పు నిచ్చాడు. అయితే, ఈ తీర్పు వెలువరించిన వెను వెంటనే ఆ న్యాయమూర్తి తన పదవికి రాజీనామా చేశాడు. ఈ కేసులో నూతనంగా నియమించబడిన ప్రత్యేక న్యాయమూర్తికి క్రిమినల్ చట్టంలో

అనుభవం లేకపోగా, అతను రెండవ సంవత్సరం న్యాయ విద్యనభ్యసించే సమయంలో ఏబివిపి సభ్యునిగా వుండి, ఆవిధంగా బిజెపి, ఆర్ఎస్ఎస్, హిందూమతతత్వ సంస్థలతో సన్నిహిత సంబంధాలలోనున్న వాడుగా వున్నాడు. ఈ కేసును దర్యాప్తు చేసిన ఎన్ఐఎ-ప్రభుత్వాధికారంలో వున్న వారి కనుగుణంగా వ్యవహరించి, కేసును నీరుగార్చి, న్యాయాన్ని 'విజయవంతంగా' ఓడించగలిగింది.

పైన తీర్పు వెలువడిన ఓ పదిహేను రోజుల లోనే, ఏప్రిల్ 20న, ముస్లిములను ఊచకోత కోసిన నరదోదా పాటియా కేసు (2002)లో ముద్దాయిగావున్న నరేంద్రమోడీ ప్రభుత్వంలో మాయాకొదాని అనే మంత్రిపైనన్న కేసు కొట్టివేయ బడింది. 2002 దాడుల తర్వాత కొదాని మంత్రి పదవిని అధిష్టించింది. దాడులకు ఆమెను కీలకమైన సూత్రధారిగా నిర్ణయించి విచారణ న్యాయస్థానం ఆమెకు 28 సం॥ల కారాగార శిక్ష విధించింది. అప్పీల్ చేసుకోవటంతో ఈ శిక్షను హైకోర్టు కొట్టివేసింది. ఈ తీర్పు చాలామందిని నిశ్చేష్టులను చేసింది. ఎందుకంటే ముస్లిములపై దాడుల సందర్భంగా ఈమె ప్రత్యక్షంగా పాల్గొనటాన్ని, ఆ మూకలకు కత్తులను అందించటాన్ని, పోలీసుల నుండి ఎలాంటి విచారణలూ వుండబోవని వారికి హామీఇవ్వటాన్ని అనేకమంది చూశారు. బిజెపి పాలకులకు అనుకూలంగా చాకచక్యంగా ఈ కేసు విచారణ సాగించి, దానిని కొట్టివేయించారనేది స్పష్టం.

మహారాష్ట్రలోని ఘటకాపూర్లో ఇద్దరిని హత్యగావించిన బాంబుపేలుడు కేసులో 2002 డిసెంబర్లో ముంబయి పోలీసులు ఖాజాయూనస్ అనే 27 సం॥ల సాఫ్ట్వేర్ ఇంజనీర్ను అరెస్టు చేశారు. పోలీసు బందోబస్తు నడుమనుండి ఔరంగాబాద్ తీసుకువెళ్తుండగా ఇతను అదృశ్యమయ్యాడని పోలీసులు పేర్కొన్నారు. కానీ అతనిని పోలీసు నిర్బంధంలో వుండగానే హత్యగావించారు. ఈ కేసును దర్యాప్తు చేసిన సిబిడి కూడా పోలీసుల చిత్రహింసల కారణంగానే అతను చనిపోయాడని వెల్లడించింది. ఈ కేసు విచారణలో ప్రత్యేక ప్రభుత్వ న్యాయవాదిగా 2015 నవంబర్లో నియమింపబడిన ధీరజ్ మిరాస్కర్ను ఏప్రిల్ 17న ఆ పదవి నుండి మహారాష్ట్ర ప్రభుత్వం అకస్మాత్తుగా తొలగించింది. ఖాజాయూనస్ కేసులో అతనిని చిత్రహింసలకు గురిచేసి హత్యచేసిన నలుగురు పోలీసు అధికారులను అదనంగా ముద్దాయిల

జాబితాలో చేర్చవలసిందిగా ధీరజ్ మిరాస్కర్ న్యాయస్థానాన్ని అడగటమే, అతన్ని పదవిను తొలగించటానికి కారణమైంది. మహారాష్ట్ర ప్రభుత్వ నేరవిచారణ విభాగంలో నిష్ణాతులైన, సమర్థుల పోలీసు అధికారులను వినియోగించటాన్ని సిద్ధంగా లేకపోవటంతో, తాను ప్రత్యేకి నియమించిన ప్రభుత్వ న్యాయవాది ద్వారా న్యాయం ఓడించబడింది.

గోద్రా హత్యాకాండ కేసులో ముద్దాయి నున్న బిజెపి జాతీయ అధ్యక్షుడు అమిత్ షా రక్షించే క్రమం ఇదేనని ప్రత్యర్థి పార్టీలు ఆరోపణ చేస్తుండగా, జస్టిస్ లోయా హత్యకు గురయ్యా

ముజఫర్ నగర్ కేసులో ప్రధాన ముద్దాయిలపై కేసును కొట్టివేయించటంద్వారా మం॥ సురేష్ నానా, మాజీ కేంద్రమంత్రి-సంజీవ్ బాలయ్య ఎం.పి.-భర్తేంద్ సింగ్, ఎంఎల్ఎ-ఉమామహేశ్వర్ ఈ కేసునుండి రక్షించటానికి ఉత్తరప్రదేశ్ ప్రభుత్వ భూమికను ఈపాటికే తయారుచేసింది.

దర్యాప్తు సంస్థల బలహీనవాదనలు, అసంపూర్ణ నిష్పల విచారణల కారణంగానే సాంకేతికంగా కేసులన్నీ వీగిపోయినట్లుగా కనిపించినప్పటికీ వాస్తవానికి అధికారంలోనున్న పాలకులు సాగించే మోసకారితనం, న్యాయాన్ని, న్యాయస్థానాన్ని ఓడించే విధంగా తప్పుడు దిశానిర్దేశం ఫలితం ఈ కేసులు విఫలమయ్యాయని స్పష్టమౌతుంది. అధికారంలోనున్న ప్రభుత్వాలు తమ కోర్కెలకు ఆకాంక్షలకు అనుగుణంగా అదుపుచేయటం న్యాయవ్యవస్థ అనువుగా వుంది.

కనుక, చట్టం ముందు అందరూ సమానం అత్యున్నత న్యాయవ్యవస్థ, సమానన్యాయం, న్యాయవ్యవస్థల స్వతంత్రత గురించి గొప్పగా చెప్పు మాటల గురించి విశ్వసించాల్సింది ఏమాత్రం లేదు. గొప్పగా ధ్వనించే పదాడంబరాలతో ఎవరైనా దానిపట్ల భ్రమలు కలిగి వుండాల్సిన అవసరం లేదు.

దోపిడీ పాలనావ్యవస్థలోని ఇతర పరిపాలనా విభాగాలు, శాఖల లాగానే న్యాయపాలన, న్యాయవ్యవస్థకూడా ఇందులో ఒక భాగమే. ఈ పరిపాలనా ఆటోమాటిక్ గా పాలకవర్గాల వారి ప్రతినిధి చేతుల్లో న్యాయవ్యవస్థను ఒక కీలుబొమ్మ మారుస్తోంది.

పైన పేర్కొన్న కేసుల విషయంలోనూ వాస్తవం మరోసారి నిర్ధారితమౌతోంది. ప్రజాస్వామిక ప్రభుత్వం ఏర్పడనంతవరకు నిజమైన న్యాయమనేది ఎండమావిగా, అచిక్కనిదిగా మిగిలిపోతుంది.



# దళితుల, ఇతర పీడిత ప్రజల హక్కుల కాలరాచివేత

2018 మార్చి 20న జస్టిస్ ఏకె గోయల్, జస్టిస్ యు.యు.లలిత్లతో కూడిన సుప్రీంకోర్టు ధర్మాసనం 'యస్సి, యస్బీ అత్యాచార(నిరోధక) చట్టం-1989' క్రింద విచారణ చేసిన ఓ కేసులో తీర్పునిచ్చింది. తరతరాలుగా దళితులపై సాగుతున్న దాడులు, దౌర్జన్యాలు, నేరాలను సమర్థవంతంగా నిరోధించే చట్టబద్ధ రక్షణలకోసం దశాబ్దాలుగా సాగిస్తున్న పోరాటంపై ఈ తీర్పు ఓ గొడ్డలివేటు వేసింది.

యస్సి, యస్బీ అత్యాచార(నిరోధక) చట్టంలోని 18వ సెక్షన్ను సవరించాల్సిందిగా ఆదేశిస్తూ అందుకు కొన్ని మార్గదర్శకాలను, సూచనలను చేయటంతోపాటుగా ఆ తీర్పులో కొన్ని పరిశీలనలను కూడా పేర్కొన్నారు:

“1. ఈ కేసు మోపబడిన ఏ ప్రభుత్వ ఉద్యోగస్థుడినైనా అరెస్ట్ చేయటానికి ముందుగా ఆ ఉద్యోగిని నియమించిన అధికారినుండి పోలీసులు వ్రాతపూర్వక అనుమతి పొందాలి. ప్రైవేటు ఉద్యోగుల విషయంలో ఎఫ్ఐఆర్ నమోదు చేయటానికి ముందుగా డిఎస్పి స్థాయి అధికారి ప్రాథమిక విచారణ చేపట్టి, ఈ కేసు పైచట్టంలోని నిబంధనలకు లోబడివుందా లేదా ఉద్దేశ్యపూర్వకంగా బనాయించిందా అనేది పరిశీలించాలి.

2. పై చట్టం కులోన్మాద అత్యాచారాలకు శిక్షలు విధించటంతోపాటుగా, అనుమానితులైన నిందితులు లేదా ముద్దాయిలకు ముందస్తు బెయిల్ను కూడా నిరాకరిస్తుంది. కనుక ఫిర్యాదులో నిందితుడుగా ఈ కేసు మోపబడిన వ్యక్తియొక్క స్వేచ్ఛను ఈ చట్టం దాదాపు ఏకపక్షంగా హరించి వేస్తున్నది.....నిందితుడు తనపై మోపబడిన కేసు కల్పితమైనదని ప్రాథమిక ఆధారాలను రుజువు చేసుకోగలిగితే, అతనికి ముందస్తు బెయిల్ ఇచ్చితిరాలి.

కోర్టు ఆదేశాలనుండి ఏమాత్రం వైదొలిగినా, ఆటోమేటిక్గా అది సుప్రీంకోర్టు ధిక్కరణ క్రిందకే వస్తుంది.

3. పై చట్టం క్రింద గత మూడు దశాబ్దాలుగా చేసిన ఫిర్యాదులు సమాజంలో పీడిత విభాగాలు వారి “ప్రతీకారం” తీర్చుకోవడానికి, స్వార్థ ప్రయోజనాలను సంతృప్తిపరచుకోవడానికి ఉపయోగించబడ్డాయి.

4. కుల రేఖలను చెరిపేయడానికి బదులు, ఈ చట్టం కులద్వేషాన్ని పెంచే తప్పుడు కేసులకు ఉపయోగించబడుతోంది. ప్రస్తుతం ‘అత్యాచార నిరోధక చట్టం’ పని తీరు కులతత్వాన్ని పెంపొందిస్తుందేమో అన్నట్లుగా వుంది. “కుల ప్రాతిపదికపై అమాయక పౌరులను తప్పుడు కేసుల్లో ఇరికించటాన్ని” కట్టిడి చేయటానికి కోర్టు జోక్యం అవసరమౌతోంది.

5. అమాయక పౌరులను నిందితులుగా పేర్కొంటున్నారు.... వ్యక్తిగత ప్రతీకారం తీర్చుకోవటానికి లేదా బెదిరించటానికి సాధనంగా అత్యాచార నిరోధక చట్టాన్ని ఉపయోగించరాదని చట్టం నిర్దేశిస్తోంది.

6. కులం, మతంతో నిమిత్తం లేకుండా పౌరులపై ఓ దుర్మార్గుడు లేదా ఓ పోలీసు అధికారి కల్పిత కారణాలతో దోపిడీ, అణచివేతలను ప్రయోగించే రాజశాసనంగా ఈ చట్టం మారరాదు. అలా మారితే అది రాజ్యాంగ గ్యారంటీలకు విరుద్ధమౌతుంది. ఈ కోర్టు అలాంటి గ్యారంటీలను కల్పించి తీరుతుంది. కులద్వేషాలకు చట్టం తోడ్పడరాదు.

ఈ చట్టం క్రింద కేసులో ఇరికించబడ తామేమోననే భయంచేత ఉద్యోగుల చెడు లక్షణాల గురించి చెప్పటం ప్రభుత్వాధికారులకు కష్టంగా మారుతోంది”.

పై ఆదేశాలు, మార్గదర్శకాలు, పరిశీలనలు ఈ చట్టంయొక్క స్పష్టమైన వ్యాజ్యంగా తేటతెల్ల మౌతున్నాయి. ఈ చట్టం ఎలా అమలు చేయబడుతోంది, అత్యాచారాలకు, నేరాలకు గురైన బాధితులు ఏవిధంగా ఈ చట్టాన్ని ఉపయోగించు కుంటున్నారో లేదా దుర్వినియోగం చేస్తున్నారో అనేదే చర్చనీయాంశం. సుప్రీంకోర్టు వ్యాఖ్యానాలు, పరిశీలనలు సంపూర్ణంగా పనికిమాలినవి. ఈ చట్టం స్ఫూర్తికి, లక్ష్యానికి వ్యతిరేక భావాలతో గాఢంగా ప్రభావితమైన ఓ రాజకీయ నాయకుని మాటల లాగా ఇవి తోస్తున్నాయి. న్యాయమూర్తులు తమ ముందుకొచ్చిన సంబంధిత కేసుకు పరిమితమై, ఆ కేసులో నిర్దిష్ట అంశాలను పరిశీలించి తమ తీర్పు వెలువరించటానికి పరిమితంకాకుండా, విధానరూపకర్తల స్థాయికి తమను తాము ఉన్నతీకరించుకొని, తమ ప్రతీఘాతుక మనస్తత్వాన్ని వెల్లడి చేసుకున్నారు.

దళితులు తమ హక్కులను నొక్కిచెప్పి నప్పుడల్లా స్వార్థపరశక్తులు వారిని భీతావహుల్ని చేయటానికి ప్రయత్నిస్తున్నాయని 1989 చట్టం లక్ష్యాలు - కారణాల ప్రకటనలో పేర్కొనబడింది. దళితులు తమ జీవితాలలో ఎదుర్కొనే నేరాల ప్రత్యేక స్వభావాన్ని దృష్టిలో పెట్టుకొని నిందితులకు ముందస్తు బెయిల్ మంజూరు హక్కును ఈ చట్టం మినహాయించింది. నిందితులకు ముందస్తు బెయిల్ మంజూరు చేసేవిధంగా ఈ చట్టంలోని 18వ సెక్షన్ను సవరించాలని సుప్రీంకోర్టు ఆదేశించేటప్పుడు, సామాజిక వాస్తవాలను అదేవిధంగా దళిత ప్రజానీకపు అనుభవాలను సులభంగా ప్రక్కన బెట్టింది. ఈ కేసు మోపబడిన ఓ ప్రభుత్వోద్యోగిని అరెస్టు చేయాలంటే, అతనిని నియమించిన అధికారి నుండి ముందస్తుగా వ్రాతపూర్వక అనుమతి

తీసుకోవాలని; అదే ఓ ప్రైవేటు ఉద్యోగిపై ఈ కేసు మోపబడితే, డిఎస్పి ప్రాథమిక విచారణ తర్వాతే అతనిని అరెస్టు చేయాలని కోర్టు ఆదేశించటం -1989 చట్టంయొక్క మౌలిక స్ఫూర్తికి, ప్రయోజనానికే విరుద్ధమైనది. కులపీడిత ప్రస్తుత సమాజంలో దళితుడైన లేదా ఎస్బీకి చెందిన పేద కష్టజీవికి, చప్రాసీకి, గుమాస్తాకి లేదా ఉద్యోగికి తమపై జరిగిన దౌర్జన్యానికి వ్యతిరేకంగా ఫిర్యాదు చేయటమేగాక, కేసు నమోదు చేయటానికి ఉన్నతాధికారులనుండి వ్రాతపూర్వక అనుమతి కోరి, దానిని పొందగలగటం - చాలా కష్టసాధ్యమనే విషయం న్యాయమూర్తులకు తెలియదని భావించలేం. అదేవిధంగా, దళితులపై, షెడ్యూల్లు జాతులపై నేరాలకు, అత్యాచారాలకు పాల్పడుతున్న లేదా దాడులు చేసే వారిని రక్షిస్తున్న దోపిడీ పాలకవర్గాలతో ప్రత్యక్షంగా కుమ్ముక్కు అయిన నిర్బంధ యంత్రాంగమున్న మనదేశంలో, పోలీసు అధికారుల నిశిత పరిశీలన తర్వాత దళితుల ఫిర్యాదుకు ఏ గతి పడుతుందో అర్థంచేసుకోవటం కష్టమేమీకాదు.

ప్రజల నిరంతరాయ వేదనలు, వారి పోరాటాల ఫలితంగానే దళితుల, ఇతర అణగారిన వర్గాల ప్రజల హక్కులను, జీవితాలను రక్షించేపేరిట మనదేశంలో అనేక చట్టాలు ఉనికిలోకి వచ్చాయి. 1955లో అంటరానితనాన్ని నిషేధిస్తూ చట్టం వచ్చింది. పౌరహక్కుల పరిరక్షణచట్టం-1976గా దీనిపేరు మార్చారు. అయితే, ఆపై 13 సంవత్సరాల కాలం జరిగిన తర్వాత కూడా “యస్సి, యస్బీల సామాజిక ఆర్థిక పరిస్థితులను మెరుగు పరిచే అనేక చర్యల తర్వాత కూడా, వారి పరిస్థితి ఇంకా దయనీయంగా, దుర్బలంగా వుంద”ని పాలకులు అంగీకరించారు. “వారు అనేక పౌర హక్కులు పొందలేకున్నారు. వారు అనేక అవమానాలకు, హేళనలకు, వేధింపులకు గురవు తున్నారు. వారిపై అనేక దాడులు జరుగుతున్నాయి. కనుక వారిపై జరిగే నేరాలను అరికట్టటానికి, నిరోధించటానికి ఒక ప్రత్యేక చట్టం అవసర మౌతోంది” అని పేర్కొన్నారు. ఫలితంగా యస్సి, యస్బీ అత్యాచార(నిరోధక) చట్టం 1989లో ఉనికిలోకి వచ్చింది. తిరిగి 2015లో దళితులపై దాడులకు, అఘాయిత్యాలకు పాల్పడుతోన్న కులోన్మాదులకు శిక్షవిధించే అంశాలు కొన్నింటిని చేరుస్తూ, అలాగే నిందితులకు ముందస్తు బెయిల్ నిరాకరిస్తూ, ఈ చట్టానికి సవరణలు చేశారు. ఈ సవరణలద్వారా తల జుట్టు లేదా మీసాలను క్షవరం చేయటం లేదా ఆ తరహా చర్యలు యస్సి, యస్బీ ప్రజల గౌరవానికి భంగం కలిగించేవిగా, అఘాయిత్యాలుగా పరిగణిస్తూ ఆ చట్టాన్ని మరింత పకడ్బందీగా, కఠినతరంగా మార్చారు.



చట్టాల చరిత్రను పరిశీలిస్తే రెండు అంశాలు స్పష్టమౌతాయి. 1. దళితులు, ఇతర పీడిత ప్రజానీకం తమ హక్కులను గుర్తించే లేదా పరిరక్షించే ఒక చట్టం ఉన్నదా, లేదా అనే దానితో నిమిత్తం లేకుండా దోపిడీ వర్గాలకు, రాజ్యానికి, అగ్ర కులోన్మాదశక్తులకు వ్యతిరేకంగా పోరాడవలసిందే. 2. దళితులపై దాడులకు, అత్యాచారాలకు వ్యతిరేకంగా మరింత కఠినతరమైన చట్టాలను ఒక దాని తర్వాత మరొకటి చేయవలసి వస్తున్నదంటే, జరుగుతున్న అత్యాచారాలను ఈ చట్టాలు ఏమాత్రం ఆపలేకపోగా, అవి మరింత తీవ్రతరమౌతున్నాయని, దళితులు, పీడిత ప్రజానీకం తమ పోరాటాన్ని కొనసాగించి తీరాలని తెలియజెపున్నాయి.

జాతీయ నేర నమోదు సంస్థ(ఎన్సీఆర్బి) చేసిన సర్వే ప్రకారం, దళితులపై దేశవ్యాప్తంగా ప్రతి 15 నిమిషాలకొక నేరం జరుగుతున్నది. ప్రతిరోజూ ఆరుగురు దళిత మహిళలు లైంగిక అత్యాచారాలకు గురవుతున్నారు. గత 10 సం॥ల కాలంలో (2007-2017) దళితులపై సాగుతున్న నేరాలలో 66 శాతం పెరుగుదల కనిపిస్తోంది. రాజకీయాధికారం, అదేవిధంగా అగ్రకులోన్మాద శక్తులైన భూస్వాముల చేతుల్లో వివిధ రూపాల్లో అవమానాలకు, అత్యాచారాలకు, హంతకదాడులకు గురైన బాధిత దళితుల్లో కొద్దిమంది మాత్రమే, తమపై నేరం జరిగిందని పోలీస్ కేసు పెట్టగలుగు తున్నారనేది అందరి దృష్టిలోవున్న విషయమే. తమపై దాడులు, అత్యాచారాలు జరిగినా దళితులలో అత్యధికులు పోలీసుస్టేషన్కు వెళ్ళి ఫిర్యాదు చేయటానికి సైతం తీవ్రంగా భయపడతారు. ఫిర్యాదు చేస్తే అగ్రకులోన్మాదులు తిరిగి తమపై మరింత ఘోరంగా దాడులు చేయటమో, నిర్బంధానికి గురిచేయటమో చేస్తారనే భయంతో ఫిర్యాదు చేయటానికి సాహసించరు. అదేవిధంగా, దళితులపై దాడుల కేసులను పోలీస్ స్టేషన్లలో నమోదు చేసుకోకుండా, చెత్తబుట్టలో వేయటమో లేక ఫిర్యాదిదారుల చేతనే ఆ కేసులు ఉపసంహరించుకునేలా వత్తిడి చేయటమో జరిగిన సంఘటనలు అనేకం మన కళ్ళెదుటే వున్నాయి. దీనిని దాటుకొని ఒకవేళ కేసు నమోదు చేసినా, న్యాయస్థానాల్లో విచారణ తతంగమంతా నడిచి, తీర్పు ఇచ్చే దశకు చేరుకునే నాటికీ, ఆ కేసును అన్నివిధాలా నీరుగారుస్తారు. బలహీన ఆర్థిక నేపథ్యమున్న ఫిర్యాదిదారుడు, అత్యాచారాలకు పాల్పడేవారు - సంపూర్ణంగా అసమానులుగా వున్నారు. దళితులపై అత్యాచారాల కేసులలో 90శాతం - బాధితులను దీనావస్థలో మిగిల్చి, నిందితులందరినీ నిర్దోషులుగా ప్రకటిస్తూ విడుదల చేసే కోర్టు తీర్పులతో ముగియటం మనందరకూ తెలిసిందే.

కనుక, దళితులు అదేవిధంగా పేదప్రజానీకం ఈ చట్టాన్ని దుర్వినియోగించేయటం అలా వుంచి, ఉపయోగించుకోవటంలోనే తమ తీవ్ర అశక్తత అనే

సమస్యను ఎదుర్కొంటుండగా, న్యాయమూర్తులు మాత్రం ఈ చట్టం దుర్వినియోగం చేయబడుతోందని చెబుతున్నారు. అయితే, సంపన్న ఆధిపత్య వర్గాలకే ఆవిధంగా చేసే అవకాశం మెండుగా వుంది. వారు చట్టాన్ని ఉపయోగించుకోగలరు, దుర్వినియోగం చేయగలరు; ఉల్లంఘించగలరు లేదా పక్కన పెట్టగలరు లేదా దోపిడీ, అణచివేతలకు గురయ్యే అత్యధిక ప్రజానీకానికి వ్యతిరేకంగా తమ స్వీయ ప్రయోజనాలకోసం ఏ చట్టాన్నైనా తమ కనుకూలంగా మలచుకోగలరు. అనేక చట్టాలలోని అంశాలు(భూసంస్కరణల చట్టాలతో సహా) ప్రజాను కూలమైనవని చెబుతారు. దీర్ఘకాల ప్రజాపోరాటాల ఫలితంగా ముందుకొచ్చిన ఈ చట్టాలను, రూపొందించిన నాటినుండే చిత్తు కాగితాలుగా మిగిల్చి వేశారు. అయితే, దోపిడీ అణచివేతలకు గురయ్యే ప్రజానీకపు అశాంతి, నిరసన పోరాటాలను నిర్దాక్షిణ్యంగా అణచివేయటానికి మాత్రం రాజ్యానికి, ఆధిపత్యవర్గాలకు అవసరమైన ప్రతిసందర్భంలోనూ మాత్రం నిర్దిష్ట చట్టాల కోరలు పదునుతేలి, శక్తివంతంగా విజృంభిస్తాయి.

### దేశవ్యాప్త నిరసన

ప్రజలు పోరాటంద్వారా సాధించుకున్న, ఏదో మేరకున్న చట్టపర రక్షణలన్నింటినీ ఎత్తివేయాలని కోరుతూ సుప్రీంకోర్టు 2018 మార్చి 20న ఇచ్చిన తీర్పు సంచలనం కలిగించింది. కాగా, ప్రజా పోరాటాలను కట్టడి చేయాలని కృషిచేస్తోన్న శక్తుల నైతికదృఢి పెంచటానికి తోడ్పడింది. చాలా సహజంగానే, ప్రజానీకం దేశవ్యాప్తంగా ఈ తీర్పును వ్యతిరేకిస్తూ శక్తివంతమైన, విస్తృతమైన నిరసన చేపట్టారు. ఈ నేపథ్యంలోనే 2018 ఏప్రిల్ 2న భారత్ బండ్ నిర్వహించారు. యుపి, ఎంపి, గుజరాత్, మహారాష్ట్ర, హర్యానా, పంజాబ్, తెలంగాణ, ఏపీ మరియు ఇతర రాష్ట్రాలలో వేలాదిమంది దళిత, పీడిత ప్రజానీకం వీధుల్లోకి వచ్చి నిరసన ప్రదర్శనలు నిర్వహించారు. పలు ప్రాంతాలలో పాఠశాలలు మూతబడ్డాయి; రైలుబండ్ల రాకపోకలు స్తంభించాయి; రహదారులు దిగ్బంధించ బడ్డాయి; దుకాణాలు, వ్యాపార సంస్థలను మూసి వేశారు; పలుచోట్ల నిరసనకారులు పోలీసులతో ఘర్షణపడ్డారు. వివిధ రాష్ట్రాలలోని పలు ప్రాంతాలలో ప్రభుత్వాలు అంతర్జాల సేవలను నిలిపివేశాయి; 144వ సెక్షన్ విధించాయి; భారీ సంఖ్యలో భద్రతా బలగాలను మోహరించాయి; వందలాదిమంది నిరసనకారులను అరెస్టు చేశాయి; భాష్యవాయుగోళాలు ప్రయోగించాయి; పోలీసులు పలుప్రాంతాల్లో జరిపిన కాల్పులలో 9 మంది మరణించారు.

బిఎస్పి కుట్రగా పేర్కొంటూ కేంద్రంలోని బిజెపి ప్రభుత్వం ఈ ఆందోళనను కొట్టేయ బానుకుంది. అయితే, ఈ నిరసనకున్న విస్తృత స్వభావంతో, దళిత, పీడిత ప్రజలనుండి తాను ఒంటరిఅవుతున్నామనే భయం బిజెపికి పట్టుకుంది.

నష్టనివారణ చర్యలలో భాగంగా బిజెపి ప్రభుత్వం ఆలస్యంగా, అర్థమనస్కంగానైనా తీర సమీక్షించాలని కోరుతూ సుప్రీంకోర్టులో పిటి దాఖలు చేయాలని ఆలోచన చేసింది.

### సమీక్షా పిటిషన్ ఘట్టం

కేంద్రప్రభుత్వం 2018 ఏప్రిల్ సుప్రీంకోర్టులో దాఖలు చేసిన సమీక్షా పిటి ద్వారా ఆటోమేటిక్ అరెస్టులను, ఈ చట్టం ప్ర నేరాల నమోదుకు విధించిన ఆంక్షలను రద్దు చేస్తే విధించవలసిందిగా కోరింది. ఈ తీర్పు 'వి నిరసనాందోళనలను రగిలించిన' నేపథ్యంలో తీర్పును నిలుపుదల చేసి వుంచాల్సిందిగా వి చేసింది. అయితే, "వీధుల్లో నిరసనలు తెలిపే మా తీర్పును కనీసంగా చదివి కూడా వు పోవచ్చు. కొందరు స్వార్థప్రయోజనపరులైన వ వారు తప్పుదోవపట్టించబడుతున్నారు. క మేము వీటిని పరిగణలోకి తీసుకోలేము" ప్రకటిస్తూ సుప్రీంకోర్టు ఈ విజ్ఞప్తులను పుచ్చింది. 1989 చట్టం దుర్వినియోగం గు పేర్కొంటూ కోర్టుతీర్పులో ఇచ్చిన నిర్దిష్టభాగా తొలగించాలన్న ప్రభుత్వ విన్నపాన్ని తిరస్క యస్సీలు, యస్బీలు చట్టాన్ని దుర్వినిం పరుస్తున్నారన్నది తమ దృష్టికాదని; ప్రభు సమర్పించిన గణాంకాలే దీనిని సూచిస్తున్నా సుప్రీంకోర్టు ఆసక్తికరమైన వాదనలు చేసి 1989 చట్టం గురించి నిందాపూర్వక ప్ర దృక్పథంపై 2018 మార్చి 20 నాటి సుప్రీం తీర్పు ఆధారపడివుందని, "వివరాలు, సమా ప్రభుత్వమే అందించి, విన్నపాలు సమరి ఇప్పుడు వారే తీర్పును సవాలుచేస్తున్నారు" కోర్టు ఆదేశం మేరకు తన అభిప్రాయం వివ న్యాయనిపుణుడు వ్యాఖ్యానించాడు. ఈ చట్టం తప్పుడు అరెస్టులు చేయటం, దుర్వినియో చేయటంపై కోర్టు మార్గదర్శకాలను రూపొందిం రావటానికి ప్రభుత్వం కోర్టు ముందుంచిన ని నిర్ణయాత్మక కారణంగా వుందని జస్టిస్ గో ఎత్తిచూపాడు. ప్రభుత్వం సుప్రీంకోర్టులో ద చేసిన రివ్యూ పిటిషన్ ఘట్టం(ఇంకా పూర్తికా రెండు విషయాలను ముందుకుతెస్తోంది. ఒ కేంద్రప్రభుత్వమూ మరియు ఉన్నత న స్థానమూ రెండూ 1989 చట్టాన్ని నీరు నిరుపయోగం చేయదలచుకున్నాయి. 2018 20 నాటి తీర్పు రూపంలో సుప్రీంకోర్టు ఆలోచన అందించింది. న్యాయము వక్కాణింపులన్నీ ఈ అంశాన్ని స్పష్టంచేస్తునా రెండు - ఊహించనివిధంగా, న్యాయము తీర్పుకు వ్యతిరేకంగా భారీ వ్యతిరేకత, ని వ్యక్తమైంది. కేంద్రంలోని బిజెపి ప్రభుత్వం వైపుకు నెట్టబడ్డట్లుగా భావించింది. సుప్రీం తీర్పు కలిగించిన రాజకీయ నష్టంనుండి తప్పించుకోవటానికి, ఆ తీర్పుకు తనకూ సంబంధం లేదని బిజెపి చెప్పుకోవలసివచ్చి



కేంద్రప్రభుత్వం సుప్రీంకోర్టులో దాఖలు చేసిన రివ్యూ పిటిషన్ కుడా అందులో భాగమే. 1989 చట్టాన్ని నిలిపివంచటానికి ప్రభుత్వం దాఖలు చేసిన తన రివ్యూ పిటిషన్ లోనూ, న్యాయస్థానంలో చేసిన వాదనలలోనూ కనబరిచిన వినయ విధేయతలన్నీ కులవ్యవస్థను, సంబంధిత వివక్ష, అసమానత్వం, అణచివేతలను రూపుమాపే లక్ష్యంపట్ల అంకితభావ మేమాత్రం వారికి లేదని తేటతెల్లం చేస్తున్నది.

## గ్రహించాల్సిన కొన్ని విషయాలు

1. సమానత్వం, స్వేచ్ఛ, న్యాయం, ప్రజాస్వామ్యం, ప్రజాస్వామ్యహక్కులు మొదలైన వాటన్నింటినీ వాగ్దానం చేస్తున్న భారత రాజ్యాంగం వర్గ విభజిత సమాజంపై ఆధారపడి, దానికి ప్రాతినిధ్యం వహిస్తోంది. వ్యక్తిగత ప్రైవేటు ఆస్తిని, విదేశీ ఆస్థులను పవిత్రమైనవిగా అనుల్లంఘనీయ మైనవిగా ఎత్తిపెట్టింది. గత ఏడు దశాబ్దాల కాలంలో అస్తిహక్కు సమాజంలో ఊహించలేనంతగా ఆర్థిక, సామాజిక, రాజకీయ అంతరాలు పెంచివేయటానికి తోడ్పడింది. అతికొద్దిమందిగా వున్న అత్యధిక సంపన్నులను ఒకవైపు, అత్యధికులైన అతిపేదలను మరొకవైపున నిలిపింది. అత్యంత సంపన్నవర్గాలను అధికార కిరీటాలతో, ఉన్నత స్థానాలలో నిలిపి, వనరులన్నీ వారికే కల్పించి, భారతరాజ్యాంగం, చట్టం, ఆస్తిపై హక్కు పేరు చెబుతూనే తమ చిత్త మొచ్చినరీతిలో పేద, బలహీన వర్గాల ప్రజానీకపు జీవనపు ప్రతిపార్వాన్నీ నిరంకుశంగా బలిచేసింది. అదేవిధంగా అత్యంత సంపన్న వర్గాలు, మరియు వారిచే అదుపు చేయబడే సంస్థలన్నీ అధికార కేంద్రాలుగా వుంటూ, ప్రతి ప్రజాస్వామిక వ్యవస్థనూ, వాటి నిర్వహణనూ, హక్కులనూ తామే నిర్దేశిస్తూ, నియంత్రిస్తూ, అదుపుచేస్తూ, అణచివేస్తూ వస్తున్నాయి. మొత్తంమీద ప్రజానీకం ప్రజాస్వామిక హక్కులను, స్వేచ్ఛలను ఏ మేరకు, ఏ పద్ధతిలో ఉపయోగించుకోవాలో వారే నిర్ణయించగలుగు తున్నారు. రాజ్యం, చట్టసభలు, న్యాయవ్యవస్థ, పోలీసు, ఉన్నతాధికార యంత్రాంగం, ప్రసార, ప్రచార మాధ్యమాలు మొదలైన ఈ సమాజపు స్థంభాలన్నీ స్వతంత్రంగా ఉన్నట్లుగా కనపడు తున్నప్పటికీ, వాస్తవానికి ఆధిపత్యవర్గాల ప్రయోజనాలకనుగుణంగా వ్యవహరిస్తూ, వారికి సేవచేస్తూ, వారి అదుపాజ్ఞలలో నడుచు కుంటున్నాయి.

మన ప్రజలు ఒక స్వతంత్ర, ప్రజాస్వామిక ఆర్థిక రాజకీయ స్వాతంత్ర్యంకోసం పోరాడారు. అయితే, భారత రాజ్యాంగంలో వాగ్దానం చేసిన హక్కులు, రక్షణలకోసం ప్రయత్నించిన ప్రతిసారీ అత్యధికంగానున్న ప్రజానీకం క్రూరమైన అణచి వేతకు గురిచేయబడుతూ వస్తున్నారు. ఆధిపత్య వర్గాల అధికారానికి వ్యతిరేకంగా న్యాయస్థానాల లోనూ ప్రధానంగా వీధుల్లోనూ తీవ్రమైన పోరాటాలు సాగించటం ద్వారానే తమ కనీసపాటి హక్కులనైనా వారు నిలుపుకోగలిగారు. సమాజంలోని ప్రభుత్వం,

ధనికవర్గాలు, అధికార రాజకీయశక్తులకు వ్యతిరేకంగా పేదప్రజలు పోరాడటం మరింత కష్టతరమౌతోంది.

దళితులకు, పీడిత ప్రజానీకానికి భారత రాజ్యాంగం కల్పించిందని నమ్ముతున్న రక్షణలు లేదా హక్కులు అమలుకావాలన్నా లేదా కాపాడు కోవాలన్నా, సమాజంలో నిజమైన ప్రజాస్వామిక, సామాజిక, రాజకీయ వ్యవస్థ నెలకొనాల్సిన అవసరాన్ని గ్రహించాలి. అంతదాకా, తమ హక్కుల సాధనకు, రక్షణకు చేసే పోరాటాలు బలహీనంగా, అనిర్దిష్టంగా, ఆధారపడలేనివిగా వుంటాయనే స్పృహను కలిగివుండాలి. కనుక, ప్రజలహక్కుల కోసం, స్వేచ్ఛకోసం సాగించే పోరాటం, భూస్వామ్య, సామ్రాజ్యవాద దోపిడీల నుండి విముక్తి పొందే ఒక నూతన సమాజంకోసం జరిపే పోరాటంతో తప్పనిసరిగా అనుసంధానించబడాలి.

2. ప్రస్తుత సమాజంలో ప్రజలహక్కుల పరిరక్షణకోసం హామీ ఇచ్చే ఏ చట్టాలైనా, ప్రజా పోరాటాల ఫలితంగా రూపొందినవే. ప్రజా పోరాటాల వత్తిడితోనే పాలకులు ఈ చట్టాలను రూపొందించి, ప్రజాపోరాటాలను పురోగమించ నీయకుండా అడ్డుకొని, నీరుగార్చటానికే వీటిని ఉద్దేశించారు. ఆచరణలో ఈ చట్టాలను చిత్తు కాగితాలుగా మార్చి, ప్రజలు తమ హక్కులను వినియోగించుకునే మార్గంలో ఎన్నో ఆటంకాలను కల్పించారు. ప్రజలు తమ చొరవతో సంఘటితశక్తితో

## (19వ పేజీ తరువాయి)

లైంగికంగా వేధింపులకు గురిచేస్తూ వస్తున్నారు. ఈ వేధింపులను భరించలేక, పురుష కార్మికులతో కలసి మహిళా కార్మికులు దీనిని ప్రతిఘటించారు. మహిళా కార్మికులను లైంగిక వేధింపులకు గురిచేయటంపై యాజమాన్యాన్ని నిలవేశారు.

దీనిని ఒక అవకాశంగా తీసుకొని కార్మికులు తమపై దాడికి పాల్పడ్డారంటూ యాజమాన్యం ఓ తప్పుడు కేసు బనాయించింది. ఇరువైపులా వాదనలను విన్న పోలీసులు రాజీకుదిర్చి, సక్రమంగా నడుచుకోవలసిందిగా, విధులకు హాజరవలసిందిగా కార్మికులకు నచ్చజెప్పి పంపారు.

తప్పుడు కేసులలో ఇరికించబడి పోలీసుల వద్దకు వెళ్ళి, తిరిగివచ్చిన పురుషకార్మికులు తమ విధుల్లో చేరబోగా యాజమాన్యం వారిని పనులలోకి వెళ్ళకుండా నిలిపివేసింది. యాజమాన్య ప్రతినిధుల బూట్లను శుభ్రపరిచి, వారికి క్షమాపణ చెబితేనే విధులలో చేరటానికి అంగీకరిస్తామని షరతు విధించారు.

విషాదమేమంటే, ఈ షరతులు విధించబడిన వారు ఆ గ్రామపంచాయితీ కమిటీ సభ్యులుగా వున్నారు. తాము ఎన్నికకాబడిన గ్రామపంచాయితీ సభ్యులుగా గౌరవనీయ స్థితిలోవున్నాము కనుక తమకు మినహాయింపునివ్వాలని ఆ కార్మికులు కోరినప్పటికీ యాజమాన్యం వారి మొరనాల

ఐక్యపోరాటాలు సాగించటం ద్వారానే తమ హక్కులను, చట్టపర రక్షణలను ఏదో మేరకు పొందగలుగుతారనేది అనుభవం తెల్పుతున్నది. కనుక, వారు చట్టపర రక్షణలకోసం పోరాడటంతో పాటు, వాటి అమలుకోసం కూడా పోరాడాలి. అయితే, అదే సందర్భంలో, వారు ఎక్కువగా వానిపై ఆశలు పెట్టుకోవటం, తమ స్వీయచైతన్యాన్ని, సంఘటిత, ఐక్యపోరాటాలను బలహీనపరచగలదు.

3. దళితులు, ఆదివాసీలు, ఇతర పీడిత ప్రజానీకం 1989 చట్టం కల్పించిన చట్టపరమైన రక్షణలను నీరుగార్చే లేదా ఎత్తివేసే ప్రతి ప్రయత్నానికీ వ్యతిరేకంగా తమ పోరాటాన్ని కొనసాగించాలి. 1989 చట్టాన్ని నీరుగార్చేవిధంగా, నిరుపయోగం చేసేవిధంగా మార్చి 20వ తేదీన సుప్రీంకోర్టు ఇచ్చిన తీర్పులోని ఆదేశాలను సంపూర్ణంగా ఉపసంహరించుకునేవరకు వారు పోరాడాలి. హిందూమతతత్వ, తిరోగమన, ప్రతీఘాతుకశక్తులు అధికారంలో కొనసాగుతూన్న ప్రస్తుత పరిస్థితులలో, అగ్రకులోన్యాదశక్తులు, ధోరణులు జీవితంలోని ప్రతిపార్శ్వంలోనూ ముందుకు చొచ్చుకొనివస్తున్న ఈ పరిస్థితులలో, ఈ ధోరణులకు, శక్తులకు, పాలకవర్గ విధానాలకు వ్యతిరేకంగా నిరంతరాయంగా, నిర్ణయాత్మకంగా సాగించే పోరాటం మాత్రమే మనదేశంలోని దోపిడీకి, అణచివేతకు గురయ్యే పీడిత ప్రజలకు మార్గంగా నిలుస్తుంది. ★

కించలేదు. యాజమాన్య ప్రతినిధుల బూట్లను శుభ్రపరచాల్సిందేనని కరాఖండిగా చెప్పింది. దీనితో, ఆ కార్మికులు యాజమాన్య ప్రతినిధుల బూట్లను శుభ్రపరుస్తుండగా, హెచ్ఆర్ సిబ్బంది తమ సెల్ ఫోన్లతో దానిని వీడియోలో చిత్రీకరించి రాయపూర్ లోని తమ కేంద్ర కార్యాలయానికి పంపారు.

2018 ఫిబ్రవరి 5న ఈ అనాగరిక చర్య జరిగింది. పని ప్రదేశాలలో మహిళా కార్మికుల భద్రత గురించి, లైంగిక వేధింపులనుండి రక్షణ కల్పించే వివిధ చట్టాల గురించి పాలకులు, వారి వందిమాగధులు సిగ్గులేకుండా చాలా గొప్పలు చెప్పుకోవటం వంచన కాదా?

అమెరికా సామ్రాజ్యవాదం తన అమానవీయ, మొరటు దోపిడీ యాజమాన్య వ్యవస్థతో అధునాత హెచ్ఆర్ యాజమాన్య వ్యవస్థను రూపకల్పనచేసి అర్ధవృషాడల్ సామాజిక వ్యవస్థలలో ప్రయోగిస్తూ కార్మిక హక్కులు, వారి రక్షణ చట్టాలనేవాటి నిష్ఫలత్వాన్ని చాటిచెప్తున్నది.

పై పరిస్థితులు-న్యాయం, మానవగౌరవం వంటివి నిరాకరించబడుతూన్న భారతదేశంలోని కార్మికుల వాస్తవిక దుస్థితిని తేటతెల్లం చేస్తున్నాయి. అదేవిధంగా మరో కోణంలో తక్షణ పరిస్థితులను అందుకోలేకపోతున్న భారతదేశ కార్మికోద్యమం యొక్క దీనస్థితిని సూచిస్తున్నాయి. ★



# భారతదేశంలో కార్మికుల దుస్థితి

ప్రజలకు ఎన్నో హక్కులు కల్పించిన గొప్ప రాజ్యాంగం కలిగిన ప్రజాస్వామిక దేశంగా మన దేశాన్ని చెప్పుకుంటూవుంటారు. అలాగే ఈ దేశంలో స్వతంత్ర న్యాయవ్యవస్థ వుందని, చట్ట సమానత్వం పాటించబడుతుందని కూడా చెబుతారు. భారత దేశంలో ప్రజలదే అధికారమని ఊదరగొడుతూ వుంటారు. అయితే, భారతదేశంలో అత్యధికంగా వున్న కార్మికులు, కష్టజీవులు రాజ్యాంగం తమకు కల్పించిందని చెబుతున్న హక్కులనూ, స్వేచ్ఛలనూ ఏనాడూ అనుభవించలేదు. చట్టసమానత్వమనేది వారు ఎరుగనే ఎరగరు. కులీన వర్గాలు వారినెన్నడూ మానవులుగా చూసిందేలేకపోగా, వారిపై క్రూరమైన ఘృషల్ దౌర్జన్యాల్ని సాగిస్తూనే వున్నారు. దోపిడీ పాలకవర్గాలు న్యాయం, సమానత్వాలను కార్మికులకు, కష్టజీవులకు దూరంచేశారు.

గత ఆరునెలల కాలంలో జరిగిన ఈ క్రింది సంఘటనలు కార్మికుల వాస్తవిక ఘోర పరిస్థితులకు అద్దంపడుతున్నాయి. దేశంలోని వివిధ ప్రాంతాలలో జరిగిన ఈ సంఘటనలు సంఘటిత రంగానికో, అసంఘటిత రంగానికో చెందినవైనప్పటికీ కార్మికులను రెండవ తరగతి పౌరులుగా చూస్తున్నారని స్పష్టమౌతుంది.

## అస్సాం టీ తోట కార్మికులకు

### తూటాల బహుమతి

పశ్చిమబెంగాల్ లోని తూర్పు గోలాఘాట్ జిల్లాలో బోగిధోలా టీ తోటకు చెందిన కార్మికులు తమకు 14 శాతం బోనస్ ఇవ్వాలని ఆందోళన చేపట్టారు. యాజమాన్యం 8.33 శాతం బోనస్ ఇవ్వటానికి అంగీకరించింది. ఈ బోనస్ దుర్గాపూజ సందర్భంగా ఇచ్చేది. ఆందోళన సాగిస్తున్న కార్మికులకు 'కృషి ముక్తి సంగ్రామ్ సమితి' అనే ఓ రైతుల సమూహం మద్దతుగా నిలిచింది. కార్మికులు తమ ఆందోళనలో భాగంగా యాజమాన్యం ఇవ్వజూపిన కొద్దిపాటి బోనస్ ను నిరాకరించారు. 13-12-2017న టీతోట యజమాని సుధీర్ రాయ్ ను, అతని సోదరుడు సుమిత్రరాయ్ లను టీ తోట కార్మికులు ఘెరావో చేశారు. కార్మికుల న్యాయమైన డిమాండ్ ను పరిష్కరించబానుకోకుండా, యజమాని మరియు అతని సోదరుడు తమ వద్దనున్న లైసెన్స్ టుపాకీతో, పిస్టల్ తో కార్మికులపై కాల్పులకు తెగబడ్డారు. ఈ కాల్పులలో ఐదుగురు కార్మికులకు తూటా గాయాలయ్యాయి. కాల్పులనుండి తప్పించుకునే ప్రయత్నంలో మరో ఏడుగురు కార్మికులు తీవ్రంగా గాయపడ్డారు. సంఘటనా స్థలానికి వచ్చిన పోలీసులు యజమానిని, అతని సోదరుని తమ

అధీనంలోకి తీసుకున్నారు. ఇది కేవలం ఆందోళన చేస్తున్న కార్మికుల 'గుంపు' నుండి వారిని రక్షించేందుకే తప్ప, నేరానికి పాల్పడినందుకుగాను పోలీసులు వారిని అరెస్టు చేయలేదు. శాంతి భద్రతలను కాపాడటంయొక్క నిజస్వభావం ఇదే. ధనిక నేరస్తులకు రక్షణ కల్పించటం, బాధితులనే నిర్బంధించటం!

## కార్మికులకు న్యాయం-ఓ ఎండమావే!

తమిళనాడు రాష్ట్రం-ప్రికోల్ యాజమాన్యం కొందరు కార్మికులపై ఓ తప్పుడు క్రిమినల్ కేసు బనాయించింది. యాజమాన్య అధికారులపై హింసకు, విధ్వంసానికి పాల్పడ్డారని వారిపై నేరారోపణ చేసింది. దీనిని కల్పిత కేసుగా మద్రాసు హైకోర్టు పరిగణించింది. ఈ కేసులో పెట్టబడిన నేరాభియోగపత్రం తప్పుల తడకగా పేర్కొంది. ఆరుగురు కార్మికులను నిర్దోషులుగా పేర్కొంటూ కేసును కొట్టివేసింది.

అయితే అదేరోజున, 2017 నవంబర్ 13న, ప్రికోల్ యాజమాన్యం హైకోర్టు తీర్పును సవాల్ చేస్తూ సుప్రీంకోర్టులో స్పెషల్ లీవ్ పిటిషన్ దాఖలు చేసింది. ఈ పిటిషన్ ను సుప్రీంకోర్టు స్వీకరించటమే గాక, ముద్దాయిలైన కార్మికులందరకూ తాఖీదులు పంపింది.

అదే సందర్భంలో, క్రింది కోర్టులో జీవితభైదు శిక్ష విధించబడిన మనివన్నన్, రామమూర్తి అనే ఇద్దరు ప్రికోల్ కార్మికులు, తమ తీర్పును సవాల్ చేస్తూ సుప్రీంకోర్టు నాశ్రయించారు. వారు కూడా స్పెషల్ లీవ్ పిటిషన్ దాఖలు చేయగా, సుప్రీంకోర్టు వారి కేసును కనీసం పరిశీలించటానికి కూడా ప్రయత్నించలేదు. క్రింది న్యాయస్థానం నుండి వచ్చిన పత్రాలలో నమోదైన విషయాలనే పునరుద్ఘాటించింది.

పక్షపాత రహితమైన, స్వతంత్రమైన మన న్యాయవ్యవస్థ సమన్వయాన్ని అమలుచేసిన తీరిది! గుత్తపెట్టుబడిదారీ విధానపు నయాఉదారవాద విధానాలను ముందుకు తీసుకొనివెళ్ళే కర్తవ్యాన్ని వాస్తవంలో న్యాయస్థానాలు సైతం చేపట్టాయని స్పష్టమౌతోంది. గతంలో మారుతీ - సుజీక్, జియాజియానో కార్మికులకు కూడా ఇదే తీరులో న్యాయం నిరాకరించబడింది.

## దీర్ఘకాలంగా కొనసాగుతున్న బ్రేడ్ యూనియన్ ను నిషేధించిన జార్ఖండ్ ప్రభుత్వం

22000 సభ్యత్వం కలిగివుండి, 1989 నుండి కొనసాగుతున్న రిజిస్టర్డ్ కార్మిక సంఘం-మజ్దూర్ సంఘటన సమితి (ఎంఎస్ఎస్). 1985లో ఇది

ఏర్పడిననాటి నుండి, ఇది జార్ఖండ్ లోని గిరిధి, బొకారో మరియు ధన్బాద్ వంటి వివిధ ప్రాంతాలలో కార్మికులను సంఘటితపరుస్తూ వస్తోంది. బొగ్గుగని కార్మికులు, ధర్మల్ విద్యుత్ కేంద్ర కార్మికులు, అసంఘటిత రంగ కార్మికులు, వ్యవసాయ కార్మికుల నడుమ బ్రేడ్ యూనియన్ తన కార్యకలాపాలు సాగిస్తూ వస్తోంది. కార్మికుల చట్టబద్ధమైన కోర్కెలపై వారిని చైతన్యవంతం చేస్తోంది. ప్రభుత్వం చేసిన ఓ బూటకపు ఎదురుకాల్పుల ఘటనను, అందులో ఓ నక్సలైట్ ను కాల్చిచంపటాన్ని నిరసిస్తూ చేపట్టిన కార్యక్రమానికి కూడా ఈ బ్రేడ్ యూనియన్ నాయకత్వం వహించింది. జార్ఖండ్ ప్రజల-ప్రత్యేకించి ఆదివాసుల సమిష్టి సంపద అయిన అడవిని, సహజవనరులను లూటీ చేసుకొని, కొల్లగొట్టుకెళ్ళటానికి ప్రభుత్వం ఇచ్చిన అనుమతులను వ్యతిరేకిస్తూ 'మూమెంటమ్ జార్ఖండ్' పేరిట ఎంఎస్ఎస్ ఆదివాసులను సమీకరిస్తోంది.

ఎంఎస్ఎస్ కార్యకలాపాలు కార్మికుల, ప్రజల మధ్య ప్రత్యేకించి ఆదివాసుల మధ్య రాజకీయ చైతన్యాన్ని పెంపొందిస్తున్నాయి. ప్రజావ్యతిరేక ప్రభుత్వ విధానాలపై ఎంఎస్ఎస్ సాగిస్తున్న కార్యక్రమాలు ప్రభుత్వానికి సహించలేనివిగా, తలనొప్పిగా మారాయి. దీనితో వలసవాదుల కాలనాటి 'భారత క్రిమినల్ యాక్ట్ - 1908'ని ప్రయోగించి, దానిలోని 16వ సెక్షన్ కింద ఎంఎస్ఎస్ ను చట్టవిరుద్ధమైన సంస్థగా ప్రకటించి నిషేధించింది. నాడు వలసపాలకుల దోపిడీకి వ్యతిరేకంగా భారతీయులు సాగించిన పోరాటాలను అణచివేయటానికి వారు రూపొందించిన చట్టాన్నే 'స్వతంత్ర' భారత పాలకులు కూడా ప్రయోగిస్తున్నారు.

కనుక, కార్మికులు తమ హక్కులను పరిరక్షించుకునేందుకు సంఘటితపడే చట్టబద్ధమైన హక్కులను కూడా దోపిడీ పాలకవర్గాల రాజ్యం ఏవిధంగా కాలరాచివేస్తుందో, న్యాయబద్ధమైన ఆకాంక్షలను కూడా ఏవిధంగా అణచివేస్తోందో మరోమారు స్పష్టమౌతోంది.

## బలవంతంగా కార్మికులచే హెచ్ఆర్

### మేనేజర్ల బూట్లు తుడిపించటం

మధ్యయుగాలనాటి నీచమైన ఘృషల్ శిక్షకు కార్మికులను గురిచేసిన ఘటన ఒకటి వెల్లడైంది. ఆంధ్రప్రదేశ్ రాష్ట్రం-విజయనగరం జిల్లా బొబ్బిలి గ్రోత్ సెంటర్ లోని హీరాఎలక్ట్రో స్క్రెల్లర్స్ కంపెనీలో, సూపర్ వైజర్లు, యాజమాన్య ప్రతినిధులు అసభ్యంగా ప్రవర్తిస్తూ మహిళా కార్మికులను (తరువాయి 18వ పేజీలో)



# ప్రైవేటు కంపెనీలకు గిరులు దాచిపెడుతున్న ప్రధానమంత్రి ఫీసీల్ (పంటల) బీమాపథకం

ప్రధానమంత్రి మోడి 2016 ఏప్రిల్ లో ప్రధానమంత్రి ఫసల్ భీమాయోజన అన్న పథకాన్ని ఎంతో ఆర్భాటంతో ప్రారంభించారు. దుస్థితిలో వున్న రైతులను ఆదుకోవటంకోసం యీ పథకాన్ని ప్రారంభించినట్లుగా ఘనంగా ప్రకటించారు. ప్రకృతి వైపరీత్యాలవలనకానీ, దుర్భిక్షం కారణంగాకానీ, పురుగులు-కీటకాలు బారినపడి పంటలు నాశనమవటం వలనగానీ, మరే యితర కారణంవలనకానీ పంటలు నష్టపోయిన రైతాంగాన్ని యీ పథకం ఆదుకొంటుందనీ, తగు నష్టపరిహారం రైతుకు చెల్లింపబడుతుందనీ ప్రకటించారు.

తీరా ఆచరణలో చూస్తే యీ పథకం రైతాంగానికి యిసుమంత కూడా మేలు చేయలేదనీ, నామమాత్రంగా కూడా పంటలు నష్టపోయిన రైతాంగాన్ని ఆదుకోలేదనీ స్పష్టమవుతోంది. గత ఆర్థిక సంవత్సరాలకాలపు, ప్రకటించబడిన వివరాలు ప్రకారమే యీ చేదు వాస్తవం బట్టబయలుయింది. కేంద్రప్రభుత్వ వ్యవసాయ మంత్రిత్వశాఖ ప్రకటించిన వివరాలు ఆ పథకం రైతాంగానికికాక, ప్రైవేటు బీమా కంపెనీలకు బంగారు పంటలు పండించి పెట్టిందని, పెడుతోందని వెల్లడి చేస్తున్నాయి.

బీమా కంపెనీలు రైతుల క్లెయిమ్లను పరిష్కరించి, నష్టపరిహారాన్ని సక్రమంగా చెల్లించలేదనీ, క్లెయిమ్ల పరిష్కారంలో ఎనలేని జాప్యాన్ని చేస్తున్నాయని, ఆఖరుకు పరిష్కరించినా రైతులకు నామమాత్రపు నష్టపరిహారాన్ని కూడా చెల్లించటం లేదనీ, ఛత్తీస్ గుడ్ రాష్ట్రం- రాయగడ్ జిల్లాలోనూ, కొన్ని యితర రాష్ట్రాలలోనూ బీమా కంపెనీలు ఒక్కో రైతుకు కేవలం రు.5/- నుండి రు.18/- వరకూ విలువగల చెక్కులను నష్టపరిహారంగా పంపించి రైతులతో క్రూరపరిహాసం ఆడుతున్నాయనే రిపోర్టులు వెల్లడవుతున్న ప్రస్తుత తరుణంలో, వ్యవసాయమంత్రిత్వశాఖ వెల్లడించిన వివరాలు అసలు విషయాన్ని బయటపెడుతున్నాయి.

అతి తక్కువ ప్రీమియంతో అంటే ఖరీఫ్ పంటలకు 2 శాతం ప్రీమియంరేటు, రబీపంటలకు 1.5 శాతం ప్రీమియంరేటు, ఉద్యానవన-వ్యాపార పంటలకు 5 శాతం ప్రీమియంరేట్లుగా అతితక్కువ ప్రీమియం రైతులు చెల్లించి, గరిష్టమైన పంట నష్టపరిహారం పొందవచ్చునని-యీ పథకం గురించి ప్రచారం చేయబడింది.

ఐ.సి.ఐ.సి.ఐ-లాంబార్డ్ జనరల్ ఇన్సూరెన్సు కంపెనీ, హెచ్.డి.ఎఫ్.సి-ఎర్గో జనరల్ ఇన్సూరెన్సు కంపెనీ, ఇఫ్కో-టోకియో జనరల్ ఇన్సూరెన్సు కంపెనీ లిమిటెడ్, చోళమండలం ఎం.ఎస్.జనరల్ ఇన్సూరెన్సు కంపెనీ లిమిటెడ్, టాటా-ఎ.ఐ.జి.

జనరల్ ఇన్సూరెన్సు కంపెనీ లిమిటెడ్, ఫ్యూచర్ జనరల్ ఇండియా ఇన్సూరెన్సు కంపెనీ లిమిటెడ్, బజాజ్ ఎవైయన్స్ జనరల్ ఇన్సూరెన్సు కంపెనీలు లాంటి కొన్ని కంపెనీలు యీ ప్రధానమంత్రి ఫసల్ భీమాయోజన పథకంక్రింద పంట ఇన్సూరెన్సులు కట్టించుకోవటానికి ప్రభుత్వం నుండి అనుమతి పొందాయి.

పంట ఇన్సూరెన్సు ప్రీమియంకు వేలంపాట పాడి యీ అనుమతులు దక్కించుకొన్నాయి. వాస్తవానికి ప్రపంచంలో మరెక్కడా, మరే దేశంలో కానీ పంట ఇన్సూరెన్సు ప్రీమియంను వేలంపాట పద్ధతిద్వారా నిర్ణయించే పద్ధతి లేనేలేదు. ప్రపంచ మంతటా ప్రభుత్వాలే పంట ఇన్సూరెన్సు ప్రీమియంను నిర్ణయించే పద్ధతే అమలు జరుగుతోంది. మన దేశంలో మాత్రమే ఎన్.డి.ఎ. పాలకులు యీరకంగా ఇన్సూరెన్సు కంపెనీలే వేలంపాట(బిడ్)ద్వారా ఇన్సూరెన్సు ప్రీమియం నిర్ణయించే పద్ధతిని నెలకొల్పి అమలుచేస్తున్నారు.

ఈ నూతన విధానంయొక్క అంతరార్థం- వాస్తవ నిజస్వరూపాన్ని - కేంద్ర వ్యవసాయ మంత్రిత్వశాఖ వెల్లడించిన ఒక చిన్న వివరం బట్టబయలుచేస్తోంది.

2016-17 సంవత్సరకాలంలో యీ ప్రైవేటు కంపెనీలకు మొత్తంగా చెల్లించబడ్డ పంటల భీమా ప్రీమియం మొత్తం 22,180 కోట్ల రూపాయలు. (ఇందులో రైతులు 4,883 కోట్లు ప్రీమియంగా చెల్లించగా, 17,796 కోట్ల రూపాయలను కేంద్ర, రాష్ట్ర ప్రభుత్వాలు ప్రీమియంగా చెల్లించాయి). ఈ ప్రీమియం మొత్తంనుండి, దేశంలోని రైతులకు ఆ ప్రైవేటు ఇన్సూరెన్సు కంపెనీలు నష్టపరిహారంగా 1.20 కోట్ల రైతులకు చెల్లించిన నష్టపరిహారమొత్తం 12,949 కోట్ల రూపాయలు. అంటే సగటున ఒక రైతుకు 1,077/- రూపాయలకు లోపలే పంట నష్టపరిహారం అన్నదాన్ని చెల్లించాయన్నమాట! అంటే ప్రైవేటు ఇన్సూరెన్సు కంపెనీలకు ఈ పథకం ద్వారా 2016-17 సంవత్సరానికి వచ్చిన లాభం 9,231 కోట్ల రూపాయలు. వాస్తవానికి ప్రీమియం రేటుకూడా ప్రకటించినట్లుగా 2% నుండి 5% కాదు. కేంద్ర, రాష్ట్ర ప్రభుత్వాలు చెల్లించిన ప్రీమియం మొత్తాలతో కలిపి చూస్తే అది 12 నుండి 15 శాతంగా వుంది.

అంతేకాదు, ఆ ప్రైవేటు కంపెనీలు ప్రతీఏటా ప్రీమియం రేటును పెంచుకొంటూపోతున్నాయి. 2016-17 సంవత్సర కాలంలో అవి అదనంగా 5 నుండి 10శాతం దాకా ప్రీమియం రేటును వసూలు చేశాయి. ఒకవైపు యీ పథకంలోకి చేరే

రైతుల ఎన్రోల్మెంటు సంఖ్య తగ్గిపోతూ వుండగానే, కంపెనీలు వసూలు చేసే ప్రీమియం మొత్తాలు పెరిగిపోతుండటమన్నది గమనార్హమైన అంశం. బ్యాంకులు రైతులకు అప్పులివ్వటాన్ని తగ్గించటంవలన, బీమాకోసం నమోదు చేసుకొనే సభ్యులసంఖ్య తగ్గుతోందన్నది మరో గమనార్హమైన అంశం. అయినా ప్రైవేటు ఇన్సూరెన్సు కంపెనీలకు చెల్లింపబడే ప్రీమియం మొత్తాలు రోజురోజుకూ పెరిగిపోతూనే వున్నాయి. బ్యాంకులనుండి వ్యవసాయ రుణాలు తీసుకొనే రైతులనుండి బ్యాంకులు ఆటోమేటిక్ గా యీ పథకం క్రింద ప్రీమియంను రుణంనుండి కోతకోసుకొని, మిగిలిన మొత్తాన్నే ఇస్తున్నాయి.

ఈ వివరాలను పరిశీలిస్తే యీ పథకం రైతుల మేలుకోసం చేపట్టబడి రూపొందించబడింది కాదనీ, ప్రైవేటు ఇన్సూరెన్సు కంపెనీలకు లాభాలు సమకూర్చిపెట్టడానికే రూపొందించబడి అమలు జరుపబడుతోందని, అప్పు తీసుకునే రైతు అంగీకారంతో నిమిత్తం లేకుండా యిన్సూరెన్సు ప్రీమియం మొత్తాలను కోతబెట్టడానికి సాధనాలుగా యిందుకు ఏజెంట్లుగా బ్యాంకులు వాడుకోబడు తున్నాయనీ అర్థమవుతోంది.

రైతుకు నేరుగా సబ్సిడీలు, రాయితీలు చెల్లించే పద్ధతిలో అక్రమాలు, అవినీతి జరుగు తున్నందువలన నేరుగా ఆయా కంపెనీలకే సబ్సిడీ/ రాయితీ మొత్తాలను చెల్లించి రైతుకు మేలు చేస్తున్నామనే విధానాలను పాలకులు అమలు జరపటం ఎంతకాలంగానో సాగుతూనే వుంది. ఎరువుల సబ్సిడీని రైతుకు చెల్లించకుండా నేరుగా కంపెనీలకు చెల్లించే విధానం అమలుజరుప బడుతూ, రైతుకు మేలు చేకూర్చకపోగా, ఆయా ఎరువుల కంపెనీలకు లక్షలకోట్లు సబ్సిడీ మొత్తాలను దోచిపెట్టా, అనేక అక్రమాలు-అవినీతి జరుగుతున్న అనుభవం మనముందు కావల్సినంత వుండనే వుంది.

ఇప్పుడు బీమా (పంటల) పేరిట, కేంద్ర-రాష్ట్ర ప్రభుత్వాలు యిచ్చే సబ్సిడీ ప్రీమియం మొత్తాలను ప్రైవేటు ఇన్సూరెన్సు కంపెనీలకు దోచిపెట్టే విధానాన్ని 'ప్రధానమంత్రి ఫసల్ యోజన పథకాన్ని' ఎన్.డి.ఎ. పాలకులు అమలుజరుపుతున్నారు.

అసంఘటితరంగ కార్మికులకు ఇన్సూరెన్సు పథకాలు, పెన్షన్ పథకాల ద్వారా జరుగుతున్నది కూడా యిదే రకమయిన కైంకర్యం.

బాధితులను ఆదుకొనే పేరిటే ఆ బాధితుల నుండి మొత్తాలను సేకరించి, ఆ మొత్తాలను (తరువాయి 21వ పేజీలో)



# ఏఎఫ్ఎస్పిఎస్ పూర్తిగా రద్దుచేయాలి

మనదేశం ప్రపంచంలోనే అతిపెద్ద ప్రజాస్వామిక దేశంగా చెప్పుకుంటోంది. అయితే, గత 7 దశాబ్దాలుగా మనదేశ పాలకులు నిరంకుశ తరహా సైనిక పాలనపై ఆధారపడి వున్నారు. కొన్ని రాష్ట్రాలలో తమ 'ప్రజాస్వామిక పాలన'ను కొనసాగించటానికి సైనిక బలగాల ప్రత్యేకాధికార చట్టాన్ని (ఏఎఫ్ఎస్పిఎ) ప్రయోగిస్తూ వస్తున్నారు. ఆయా రాష్ట్రాల ప్రజల ప్రజాస్వామిక వాంఛలను, ఆకాంక్షలను పరిష్కరించటానికి నిరాకరిస్తున్నారు.

ఏఎఫ్ఎస్పిఎ మూలాలు 1942లో బ్రిటిష్ వలసపాలకులు రూపొందించిన 'సైనిక బలగాల ప్రత్యేకాధికారాల చట్టం'లో ఉన్నాయి. 1942లో నాడు దేశంలో పెల్లుబికిన 'క్విట్ ఇండియా' ఉద్యమాన్ని అణచటం కోసం బ్రిటిష్ పాలకులు ఈ చట్టం ముందుకు తెచ్చారు.

అధికారమార్పిడి తదనంతరం భారత పాలకులకు ఈ చట్టం 'అనువు'గా తోడ్పడుతూ వుంది. ఐక్య అస్సామ్, నాగాలాండ్ లో తొట్టతొలిగా 1958లో భారత పాలకులు, అక్కడి టెర్రరిజాన్ని ఎదుర్కొనే సాకుతో ఈ క్రూరచట్టాన్ని అక్కడ అమలుచేశారు. తదనంతరం ఈ చట్టాన్ని ఈశాన్య రాష్ట్రాలన్నింటికీ విస్తరించారు. 1998 తదనంతర కాలంలో ఈ నిరంకుశ చట్టాన్ని జమ్మూ, కాశ్మీర్ కు విస్తరించారు.

ఏఎఫ్ఎస్పిఎ ద్వారా సంక్రమించిన అపరిమిత అధికారాలతో చట్టభీతి లేకుండా ఆ రాష్ట్రాలలోని ప్రజల జీవితాలలో సైనిక బలగాలు భయోత్పాతాన్ని సృష్టిస్తున్నాయి. అనేక సందర్భాలలో ఈ అధికారాలు కూడా సరిపోక, ఈ చట్టాన్ని ఉల్లంఘించి మరి అమాయక ప్రజలపైనేగాక, పౌర అధికారులకు వ్యతిరేకంగా కూడా నిర్బంధాన్ని ప్రయోగిస్తున్నాయి.

(20వ పేజీ తరువాయి)

ప్రైవేటు కంపెనీలకు దోచిపెట్టడమన్నది సామ్రాజ్యవాద ప్రపంచీకరణయొక్క సరళీకరణ ఆర్థిక విధానాలకు మూలసూత్రంగా వుందన్న విషయాన్ని, యీ ప్రధానమంత్రి ఫసల్ యోజనా పథకం అమలుయొక్క అనుభవాలు మరోసారి నిర్ధారిస్తున్నాయి.

సామ్రాజ్యవాద ప్రపంచీకరణ సంస్కరణలను తలకెత్తుకొని దేశంలో అమలుజరుపుతున్న మన పాలకుల-వారి పథకాల స్వభావాలను, నాటకాలను, మోసాలను యీ సందర్భంగా వివిధ రైతు సంఘాలతోపాటు, యితర ప్రజాసంఘాలు కూడా గుర్తించి, స్పష్టంగా అర్థంచేసుకోవాలి. పాలకులు అడుతున్న ఈ సంస్కరణల బూటకాన్ని సమర్థవంతంగా ఎదురించి, నిలువరించగల ఉద్యమాన్ని నిర్మించే సత్వర చర్యలు చేబట్టడానికి పూనుకోవాలి. ★

ఏఎఫ్ఎస్పిఎ అమలులో వున్న రాష్ట్రాలలోని ప్రజలు ఈ చట్టాన్ని నిరంతరాయంగా వ్యతిరేకిస్తూ వస్తున్నారు. ఈ నిరంకుశ చట్టాన్ని ఎత్తివేయాలని డిమాండ్ చేస్తున్నారు. ఈ చట్టాన్ని ఉపసంహరించు కోవాలనే ఏకైక డిమాండుతో మణిపూర్ కు చెందిన ఇరోమ్ పర్మిల 16 సం॥లు నిరాహారదీక్ష చేపట్టింది. సైనిక బలగాలు తంగజం మనోరమను క్రూరంగా హత్యచేయటాన్ని నిరసిస్తూ, కొంతమంది మహిళలు సైనిక ప్రధాన కార్యాలయం వద్ద నగ్నంగా ప్రదర్శన జరిపి, సైనికుల క్రూరత్వాన్ని ప్రపంచానికి వెల్లడిచేశారు.

ఈనాడు సైనిక బలగాల చర్యలకు వ్యతిరేకంగా జమ్మూ-కాశ్మీర్ లో ప్రజల వ్రతిఘటన పెరుగుతుండటాన్ని మనం చూడవచ్చు. దేశంలో చొరబాటుదారులను ఎదుర్కొనే పేరుతో, టెర్రరిజాన్ని కట్టడిచేసే పేరుతో, భారతదేశాన్ని పెనుభద్రతా ముప్పు నుండి రక్షించేపేరిట, దేశ ప్రాదేశిక సమగ్రతను పరిరక్షించేపేరిట ఈ రాష్ట్రంలో సైనిక బలగాలు చేస్తున్న అకృత్యాలు అన్నీ ఇన్నీ కావు. పౌరపాలనాధికారులను, రాష్ట్ర ప్రభుత్వాధికారులను పట్టించుకోకుండా సైనిక బలగాలు మొండిగా వ్యవహరిస్తూ సాగించే హింసాత్మక చర్యలకు జవాబుదారీతనం లేకుండా పోయింది.

ఏఎఫ్ఎస్పిఎ అమలు యొక్క న్యాయబద్ధత గురించి ఇప్పటికీ అనేకమార్లు కేంద్ర ప్రభుత్వం నియమించిన అనేక కమిటీలు, కమిషన్లు విచారణ జరిపి, ఈ చట్టాన్ని రద్దుచేయాలని సిఫార్స్ చేశాయి కూడా. యుపిఎ ప్రభుత్వం సుప్రీంకోర్టు జడ్జి జస్టిస్ బి.పి. జీవన్ రెడ్డి ఆధ్వర్యంలో నియమించిన కమిషన్ ఈ చట్టాన్ని పూర్తిగా తొలగించాలని సూచనలు చేసింది.

అయితే పాలకవర్గపార్టీలు ఈలాంటి సిఫార్సులకు తలొగ్గవు. మానవహక్కుల ఉల్లంఘనలు వాటికి పట్టవు. అవి మానవహక్కులకు జవాబుదారీగా

(22వ పేజీ తరువాయి)

చెపుతూ కలెక్టర్లకు అధికారాలు ఇచ్చింది. ఆ విధంగా 15 లక్షల 61 వేల సర్వే నెంబర్లపై 11 లక్షల 17 వేల దరఖాస్తులు ప్రభుత్వం ముందుకు వచ్చాయి. పెత్తందార్లు, నోరుగల వాళ్లు దీన్ని ఉపయోగించుకొన్నారు. గతంలో అమ్మకాలు చేసిన వారు చనిపోయి, వారి వారసులు అడ్డం తిరిగిన చోట సమస్యలు ఏర్పడ్డాయి. అవి ఆత్మహత్యల వరకూ వెళ్ళాయి రెవెన్యూ యంత్రాంగం మీద పట్టుగల వారు వీటన్నిటినీ చక్కబెట్టగలుగుతారు.

కనుక తెలంగాణ సాయుధ పోరాటకాలం నుంచి మౌలిక భూ సమస్యలను చట్టపర పద్ధతులలో మరుగుపరచడమే నేటి రైతు బంధు

ఉండాలనే సిఫార్సులను పరిగణలోకి తీసుకోవు.

ఇటీవల బడ్జెట్ సెషన్ సమయంలో ఏఎఫ్ఎస్పిఎ విధింపుకు వ్యతిరేకంగా తీవ్ర వ్యతిరేకత ముందుకొచ్చి, ఆయా రాష్ట్రాలన్నీ దీనిని రద్దుచేయాలని డిమాండ్ చేయగా, యూనియన్ హోంశాఖ సహాయమంత్రి హమ్మరావ్ గంగారామ్ అహిర్ లోక్ సభలో ఓ రాతపూర్వక సమాధానమిస్తూ తమ ప్రభుత్వం "మానవీయంగా మరింత ప్రభావ శీలంగా" ఈ చట్టాన్ని మలిచేందుకు ప్రతిపాదనలను పరిశీలిస్తోందని పేర్కొన్నాడు.

అయితే, తాజాగా కేంద్ర దేశీయాంగశాఖ, గత 27 సం॥లుగా ఏఎఫ్ఎస్పిఎ అమలువుతోన్న మేఘాలయలో ఏప్రిల్ 1 నుండి ఈ చట్టం అమలును నిలిపివేస్తున్నట్లుగా, అరుణాచల్ ప్రదేశ్ లోని 16 పోలీస్ స్టేషన్లలో ఎనిమిది పోలీస్ స్టేషన్ల పరిధిలో మాత్రమే ఈ చట్టాన్ని పరిమితం చేస్తున్నట్లుగా పేర్కొంది. మానవ, ప్రజాస్వామిక హక్కులను పరిరక్షించేవిధంగా ఎన్ డిఎ పాలకులు 'మనసు మార్చుకున్నారని' ఈ ప్రకటనను ఎవరూ భావించాల్సిన అవసరంలేదు. అధికార కుటిల రాజకీయ క్రీడలో భాగంగానే ఈ చర్యలను ప్రకటించింది. ఏఎఫ్ఎస్పిఎ మానవీయంగా మారబోతోందని కూడా ఎవరూ భావించాల్సిన అవసరంలేదు. ఈ చర్య ప్రజాస్వామిక వాంఛలతో నున్న ప్రజానీకాన్ని మోసగించటానికి, వారి దృష్టిని అసలు విషయంపై నుండి మళ్ళించేందుకు మాత్రమే.

అయితే భారతదేశంలో సైనిక పాలనను కాక, నిజమైన ప్రజాస్వామిక పాలనను కోరుకునే ప్రజానీకం, ఏ ముసుగులోనైనా సైనిక పాలనను నిరాకరిస్తారు. ఏఎఫ్ఎస్పిఎను పూర్తిగా రద్దు చేయాలని, అది అమలులోనున్న రాష్ట్రాలలోని ప్రజల వాస్తవిక సమస్యలను పరిష్కరించాలని డిమాండ్ చేస్తున్నారు. దీనికి మరో ప్రత్యామ్నాయ డిమాండ్ ఆమోదయోగ్యం కాదు. ★

పథకం అసలు ప్రయోజనం. ఇది సామాజిక సమానత్వాన్ని సాంఘిక న్యాయాన్ని అందించేది కాదు. చివరకు ప్రతి ఎకరానికి రైతుకి పెరుగుతున్న ఖర్చులకు ఇచ్చే 4 వేల రూపాయలు కూడా ఏ మాత్రం సరిపోదు. రైతులు కోరుతోంది పంటలకు న్యాయమైన గిట్టుబాటు ధర. దీన్ని కల్పించాలంటే దళారీ మార్కెట్ శక్తులను అదుపు చేయాలి. ప్రభుత్వాలు ఆ పని చేయదలచుకోవడం లేదు. ఉపశమన చర్యలతో అసలు సమస్యలనుండి రైతులను జోకొట్టదలచుకొన్నారు. గైర్వాజురు భూస్వాములకు లక్షలు లక్షలు అప్పగించదలచు కొన్నారు. లోతుగా చూస్తే రైతు బంధు సారాంశం ఇది. ★



## రైతు కష్టాన్ని సైతం గుర్తించేని 'రైతు బంధు పథకం'

తెలంగాణ రాష్ట్రప్రభుత్వం రైతుబంధుపథకం, తెలుగు రాష్ట్రాలలోనేకాక యావద్దేశంలోనే గొప్ప పథకమంటూ కోట్ల రూపాయలు ఖర్చుచేసి విస్తృత ప్రచారం చేసుకుంటోంది. వివిధ ప్రజాసంఘాలు, రైతుసంఘాలు ఈ పథకం రియల్ ఎస్టేట్ వ్యాపారులకీ, గైర్వాజరీ భూస్వాములకీ మేలు కలిగిస్తుందని చెబుతున్నారు. తెలంగాణ రైతుకూలీసంఘం ఈ అంశంపై కరపత్రం ముద్రించి, ఈ పథకం స్వభావాన్ని వివరించింది. రైతుకు పంట సాయంక్రింద ఎకరాకు పంటకు రూ.4 వేలు ప్రభుత్వం ఇస్తుంటే, తామెందుకు ఇంకా పంట రుణాలివ్వాలని బ్యాంకులు జూన్ నెలగడుస్తున్నారైతులకు రుణాలివ్వలేదు. ఇలాంటి స్థితిలో రైతుబంధు పథకం వెనుక రాజకీయ ఉద్దేశ్యాన్ని అర్థంచేసుకోవలసి వుంది. - సంపాదకుడు

తెలంగాణ రాష్ట్ర ప్రభుత్వం మే 10వ తేదీ నుండి రైతు బంధు పథకం ప్రవేశపెడుతున్నట్లు ప్రకటించింది. భూమి రికార్డుల ప్రక్షాళన, కొత్త పాసుపుస్తకాల పంపకం, రైతుకు పెట్టుబడి సాయం దీనిలోని అంశాలు.

రాష్ట్రంలోని మొత్తం భూమి 1 కోటి 40 లక్షల 98 వేల 448 ఎకరాలుగా సర్వేలలో తేల్చిన ప్రభుత్వం దానిలో సాగుదారులందరికీ పెట్టుబడి సాయం కింద ఎకరానికి పంటకు 4 వేల రూపాయలు ఇస్తున్నట్లు ప్రకటించింది. ప్రభుత్వ ప్రకటనల ప్రకారం మొత్తం 57.33 లక్షల పాసు పుస్తకాలను మే 20 నాటికి రైతులకు పంపకం చేయాలని పూనుకొన్నారు. అయితే మే 20 నాటికి 44 లక్షల పాసుపుస్తకాలే పంపకం అయ్యాయి. తెలంగాణలో ఒక గుంట (అంటే 2.5 సెంటులు అంటే ఎకరానికి 40 గుంటల)కి 100 రూ॥ల చొప్పున ఒక పంటకు పంట సాయం లెక్కించారు. ఆ ప్రకారం ఒక గుంట నుంచి 2.5 ఎకరాల వరకూ ఉన్న రైతులు 40 లక్షల 92 వేల మంది. అంటే వారు తమ తమ భూముల విస్తీర్ణం అనుసరించి 100 రూ॥ల మొదలు 10 వేల వరకూ పంట సాయం పొందుతారు. రైతుల పైస్థాయి వారు 6500 మంది కేవలం 25 ఎకరాలు ఆ పైన ఉన్న వారు ఉన్నారు. వీరు లక్ష రూపాయలు ఆపైన సహాయం పొందుతారు. ఆ విధంగా భూస్వామ్య, ధనిక రైతాంగం ఎక్కువ ప్రయోజనం పొంద గలుగుతుంది.

పట్టా పాసుపుస్తకాలతో పాటు చెక్కుల పంపిణీ కూడా జరిగింది. అయితే మే 20 చివరి గడువు అనుకొన్నా సుమారు 58 లక్షల పాసుపుస్తకాలు, చెక్కుబుక్కులకుగాను 44 లక్షల పుస్తకాలు, చెక్కులే పంపిణీ జరిగాయి. ఫోటోలు తేడాల వల్ల 3 లక్షల పాసుపుస్తకాలు, సర్వే నెంబర్లు, పేర్లు తదితర తేడాలను అధికారులు గుర్తించిన చోట మరో 7 లక్షల పుస్తకాలు మొత్తం 10 లక్షల పాసుపుస్తకాలు, చెక్కుల పంపిణీ జరగలేదు. ఇచ్చిన 44 లక్షల చెక్కులలో మే 20 నాటికి 17 లక్షల చెక్కులే మార్పిడికి బ్యాంకులకు చేరాయి. వాటిలో చిన్న తేడాలు (సర్వేనెంబర్లు మొదలగునవి) ఉండగా

చెక్కులు మార్చుకొంటే అవే ఖరారు అవుతాయనే అనుమానంతో వాటిలో సవరణల కోసం రైతాంగం అధికారుల చుట్టూ తిరుగుతున్నారు.

రైతు బంధు పథకం తెలంగాణ రాష్ట్రంలోని రైతులలో ముఖ్యభాగమైన కౌలు దారులను పూర్తిగా విస్మరించింది. మొత్తం తెలంగాణలో సుమారు 15 లక్షల మంది కౌలుదారులైన రైతులున్నారు. 2014లో తెలంగాణ ఏర్పడిన నాటి నుండి ఆత్మహత్యకు చేసుకొన్న సుమారు 3,600 రైతులలో 70 శాతం మంది కౌలుదారులైన రైతులే. వీరిని విస్మరించడం అంటే సామాజిక న్యాయాన్ని విస్మరించడం. 2011లో లైసెన్స్ కల్లివేటర్ యాక్ట్ కింద కౌలుదారులకు గుర్తింపుకార్డులు ఇవ్వాలని ఉంది. అయినా అది అమలు కాలేదు.

రైతు బంధు పథకం విస్మరించిన మరో విభాగం ఆదివాసులు. ఆదివాసుల సాగులోని అనేక భూ ఖండాలు సర్వే రికార్డులలోనే లేవు. సర్వే జరగనందున వాటికి పట్టాలు ఉండవు కనుక అత్యధిక ఆదివాసీ ప్రజలు ఈ పథకం బయటనే ఉన్నారు.

ఈ విషయంలో మరింతగా తరచి చూస్తే మౌలిక అంశాలు కనిపిస్తాయి. నాటి నైజాం కాలం నుంచి నేటి వరకూ భూ పోరాటం జరగని ప్రాంతం తెలంగాణలోనే కాదు. తొత్తులకు, బడితొత్తులుగా బ్రిటీష్ సామ్రాజ్యవాదులకు నిజాం, నిజాంకి దేశముఖలు, జాగీర్దార్లు ఇలా ప్రజా పీడకుల దొంతర రైతుల మూపుల మీద స్వారీ చేసేది. భూమి కోసం సాగినదే మహత్తర తెలంగాణా రైతాంగ పోరాటం. ఆ పోరాటాన్ని క్రూరంగా అణచి భూస్వాములను తిరిగి తెచ్చినప్పటికీ 1950ల నుండి పోరాడి సాధించుకున్న హక్కుల రక్షణ కోసం రైతు కూలీలు ఉద్యమించుతూనే వచ్చారు. 1960-70ల నాటి వరంగల్, నల్గొండ జిల్లాలో రైతు కూలీలను బేధకల్ చేయడానికి పాలకులు అనుసరించిన బీభత్సం తర్వాత కూడా భూపోరాటాలు సాగాయి. 1980ల తర్వాత ఇంద్రవెల్లి, కరీంనగర్, సిరిసిల్ల, జగిత్యాల పోరాటాలు వేల ఎకరాల భూమి సమస్యలను ముందుకు తెచ్చాయి.

ఈ రైతు బంధు పథకం నాడు పోరాటాలు లేవనెత్తిన మౌలిక సమస్యలను పరిష్కరించలేదు. పట్టాలు కలిగి ఉన్న వారిని వారు ఆ పట్టాలు ఎలా కలిగి ఉన్నారన్న దానితో సంబంధం లేకుండా చట్టబద్ధం చేయడమే ఈ రైతు బంధు అసలు ఉద్దేశ్యం.

1944కి ముందు ఆదిలాబాద్ జిల్లాలో నాటి నైజాం ప్రభుత్వమే గిరిజనుల సాగు భూములను ఎక్కువ పన్నులు ఇచ్చే పేరిట మైదాన ప్రాంత దోపిడీ శక్తులకు ఆహ్వానం పలికింది. అధికారులు 'జల్సాపట్టి' పేరుతో అదనంగా తీసుకొని విశాల ఏజెన్సీ భూములను మైదాన ప్రాంత భూస్వాముల పరం చేశారు. కొమరం భీం తిరుగుబాటుకు నేపథ్యం ఇది. ప్రభుత్వాల సర్వే ప్రకారం ఖమ్మం జిల్లా ఏజెన్సీ ప్రాంతంలో 52 శాతం భూమి, ఆదిలాబాద్ లో 60 శాతం భూమి, వరంగల్ జిల్లాలో 71 శాతం భూమి గిరిజనుల నుంచి దూరం చేయబడింది. 1989లో రిజర్వ్ ఆఫ్ రైట్స్ యాక్ట్ పేరుతో వీటిని చట్టబద్ధం చేసే ప్రయత్నం జరిగింది. ఈ సమస్యలను 2006లో గ్లీర్లగనీ కమిటీ నిర్ధారించింది. ఈ అక్రమాలను పరాయికరణను చట్టబద్ధం చేయడమే నేటి 'రైతు బంధు' పథకం వెనుక అసలు ఉద్దేశ్యం.

తెలంగాణాలో లక్ష ఎకరాల ఈనాం భూమి ఇంకా సక్రమంగా నిర్ధారించబడలేదు. పాత ఖమ్మం జిల్లాలో సుమారు 82 వేల ఎకరాలు, పాత వరంగల్ జిల్లాలో 37 వేల ఎకరాలు, ఇలా ప్రతి చోట వేల ఎకరాల ప్రభుత్వ భూమి పెత్తందార్ల, భూస్వాముల పరం అయింది. చేతులు మారింది. దీని కోసం తెల్ల కాగితాల మీద క్రయవిక్రయాలు జరిగాయి. ఇప్పుడది అంతా చట్టబద్ధం అవబోతున్నది.

తెలంగాణాలో తెల్లకాగితాలపై అమ్మకం జరగడాన్ని 'సాదా బైనామా' అంటారు. 2014 తర్వాత టిఆర్ఎస్ ప్రభుత్వం జీవో 153 విడుదల చేసి సాదా బైనామా కింద 5 ఎకరాల వరకూ క్రమబద్ధీకరించే అవకాశం ఇస్తూ 2014కి ముందు జరిగిన 'సాదా బైనామా'ని చెల్లుబాటు చేసుకోవచ్చని

(తరువాయి 21వ పేజీలో)



# ఏఎమ్‌యులో వివాదాన్ని రేపిన హిందూ మతతత్వశక్తులు

ఆలీగఢ్ ముస్లిమ్ యూనివర్సిటీ(ఏఎమ్‌యు) తిరిగి మరోసారి హిందూమతతత్వ శక్తులకు లక్ష్యంగా మారింది. హిందూ యువవాహిని మరియు ఏబివిపికి చెందిన గూండాలు మే 2వ తేదీన ఏఎమ్‌యులోకి చొచ్చుకువచ్చారు. 1938 నుండి ఏఎమ్‌యు ప్రాంగణంలో నెలకొల్పబడివున్న మహ్మదాలీజిన్నా చిత్రప్రటాన్ని అక్కడినుండి తొలగించాల్సిందిగా వారు డిమాండ్ చేశారు. ఏఎమ్‌యు విద్యార్థులు వీరి చర్యను ప్రతిఘటించటంతో, వీరు హింసాత్మక చర్యలకు తెగబడ్డారు. విద్యార్థులపై దాడులకు పాల్పడిన గూండాలను అరెస్ట్ చేయడానికి బదులుగా పోలీసులు, తమపై జరిగిన దాడిని గురించి ఫిర్యాదు చేయడానికి వెళ్తున్న విద్యార్థులపై లాఠీఛార్జీ జరిపి, భాష్యవాయువు ప్రయోగించారు. ఉత్తరప్రదేశ్ రాష్ట్ర ముఖ్యమంత్రి యోగి ఆదిత్యనాథ్ హిందూ మతతత్వ గూండాల కోర్కెకు బాహుంగా మద్దతు తెలపగా, ఆయన మంత్రివర్గంలోని కార్మికశాఖామంత్రి అయిన మరొక 'స్వామి' జిన్నాను 'మహాపురుషుని'గా పేర్కొన్నాడు.

కాంగ్రెస్ చరిత్రకారులు భారత ఉపఖండంలో విభజనకు జిన్నా కారణమని ఆరోపిస్తుండగా, బిజెపికి ముందు రూపొందిన జనసంఘ్ వంటి అతి-మితవాదశక్తులు నెహ్రూ, గాంధీలపై కూడా అదే ఆరోపణ చేస్తున్నారు. గాంధీ లేక జిన్నాలు ఒకవేళ సరైన వైఖరులు తీసుకుని ఉన్నట్లయితే, విభజన నివారించబడివుండేదన్న విధంగా వీరి వాదనలున్నాయి. వీరిరువురి వాదనలూ బ్రిటిష్ వలస పాలకుల కుట్రపూరిత స్వభావాన్ని విస్మరిస్తున్నాయి. ఉపఖండంలోని ప్రజలను మత ప్రాధిపతికపై విభజించటానికి మూలకారకులు బ్రిటిష్ సామ్రాజ్యవాదులే. తద్వారా భారత ఉపఖండంలోని రెండు దేశాల నడుమ సాధారణ సంబంధాలు కూడా ఉండకూడదనే తలంపుతో కుట్రపూరితంగా వారీచర్యకు పాల్పడ్డారు.

ఆర్ఎస్ఎస్ మరియు వారి అనుయాయులు ఒకవైపున దేశ విభజనకు నెహ్రూ కారణమని ఓవైపున ఆరోపిస్తూనే మరోవైపున అఖండ భారత్ నిర్మాణానికి పిలుపునిస్తున్నారు. రెండు జాతుల సిద్ధాంతానికి ఎవరిపైనైనా ఆరోపణ చేయవలసివస్తే, అది మొట్టమొదట వినాయక్ దామోదర్ సావర్కారే అవుతాడు. 1923నాడే సావర్కార్ హిందువు లంతా ఒక జాతిగా బోధించాడు. కాగా, జిన్నా 1940ల తర్వాతే ఈ సిద్ధాంతాన్ని స్వీకరించాడు. అందువలన ఎవరైనా ఏమాత్రం తెలివిగా ఆలోచించినా బ్రిటిష్ వలసపాలకుల మనోభీష్టాని కనుగుణంగా మత ప్రాతిపదికపై భారతదేశ విభజన జరిగిందని అర్థం చేసుకోగలుగుతారు.

2019 పార్లమెంట్ ఎన్నికలలో బిజెపి ఎజెండాలో భాగంగా జిన్నా చిత్రపటం యొక్క వివాదం రేకెత్తించారు. ఈ సందర్భంగా రెచ్చ గొట్టబడిన మతతత్వ భావాలను నిరంతరాయంగా నిలబెడుతూ, హిందూ ఓట్లను తమకనుకూలంగా మలచుకోవటం వారి వ్యూహం.

హెచ్‌సీయు, జెఎస్‌యులలో వలెనే మరో విశ్వవిద్యాలయం ఏఎమ్‌యులో హిందూమతతత్వ శక్తులను రెచ్చగొట్టడం కోసం ఈ తరహా హింసాత్మక చర్యలకు పాల్పడ్డారు. అత్యున్నత విద్యాసంస్థలను

ప్రక్కదోవపట్టించి, హింసను ప్రేరేపించి, విశ్వ విద్యాలయాలను ప్రైవేటీకరించే బిజెపి ప్రభుత్వ విధానాలకు వ్యతిరేకంగా సాగుతున్న ఉద్యమాన్ని నీరుగార్చటానికే ఈ తరహా చర్యలకు పూను కుంటున్నారు. దేశంలోని లౌకిక, ప్రజాస్వామ్య శక్తులు, ఈ నీచమైన మతతత్వశక్తుల దాడులను ఖండించాలి. ఏదో ఒక అవాస్తవం ఆధారంగా దశాబ్దాలుగా మతసామరస్యంతో జీవిస్తున్న ప్రజల మధ్య చిచ్చురేపి, ఫలితం పొందాలనుకోవటాన్ని తీవ్రంగా నిరసించాలి. ★

(చివరి పేజీనుండి) ఎంచుకొన్న తరిమెల నాగిరెడ్డి రాజకీయ విధానం, మార్క్సిస్టు-లెనినిస్టు సిద్ధాంతమేనని చెబుతూ నివాళులు అర్పించారు.

ఉపాధ్యాయ ఉద్యమ సీనియర్ నాయకులు, ఏపిటిఎఫ్ మాజీ రాష్ట్రకార్యదర్శి కా||పరమేశ్వరరావుగారు మాట్లాడుతూ అనంతపురం జిల్లాలో ఏపిటిఎఫ్‌ను బలోపేతం చేయడంలో తిమ్మారెడ్డిగారిది ప్రముఖ పాత్ర అని, ఉపాధ్యాయ అధ్యయన తరగతులను అనేకసార్లు నిర్వహించి ఉపాధ్యాయులలో సామాజిక, రాజకీయ అవగాహన పెంచడంలో ఆయన కృషి ప్రత్యేకమైనదని పేర్కొన్నారు. అనంతరం ఓపిడిఆర్ రాష్ట్ర కార్యదర్శి వి.హనుమంతరావు మాట్లాడుతూ ఓపిడిఆర్ రాష్ట్ర కార్యవర్గ సభ్యునిగా సుదీర్ఘకాలం కొనసాగిన కా||తిమ్మారెడ్డి మరణం హక్కుల ఉద్యమానికి తీవ్ర నష్టం అని, ప్రజల హక్కులకోసం నిర్విరామంగా కృషిచేసి 'ఓపిడిఆర్ తిమ్మారెడ్డి'గా పేరుపొందారని తెలిపారు. బళ్ళారి న్యాయవాది, హక్కుల ఉద్యమాలు, భూముల పరిరక్షణకోసం ఉద్యమాలు సాగిస్తున్న చాగనూరు మల్లిఖార్జునరెడ్డి మాట్లాడుతూ తిమ్మారెడ్డిని 'రాయదుర్గం కొండ'గా అభివర్ణిస్తూ బళ్ళారిలో జరిగిన నిర్వాసిత పోరాటాలలో తిమ్మారెడ్డి పాత్ర, సహకారం వెలకట్టలేనిదని వివరించారు. తెలుగు, కన్నడ భాషలలో రెంటిలో పట్టున్న తిమ్మారెడ్డి ప్రజల హక్కులపై దాడిని తిప్పికొట్టి నిరంతర ప్రచార కార్యక్రమాలు చేపట్టేవారని పేర్కొంటూ నివాళులు అర్పించారు.

రైతుకూలీసంఘం(ఆం.ప్ర) రాష్ట్ర సహాయ కార్యదర్శి కా||డి.వర్మ మాట్లాడుతూ సంఘం రాష్ట్రకార్యవర్గ సమావేశాలలో కా||తిమ్మారెడ్డిగారు రైతాంగ సమస్యలపై ఒక లోతైన అవగాహనతో వివరించేవారని, ఆయన మృతి రాయదుర్గానికే కాదు రైతుకూలీసంఘానికి తీరని లోటని చెబుతూ జోహార్లు తెలిపారు.

ఇంకా అనేకమంది బంధుమిత్రులు, ప్రజాతంత్రవాదులు, చేనేత కార్మికులు, ఉపాధ్యాయ ఉద్యమ నేతలు అమరుడు కా||తిమ్మారెడ్డిగారికి ఘనమైన నివాళులర్పించారు. సభకు అధ్యక్షత వహించిన కా||పెద్దన్న కా||తిమ్మారెడ్డిగారితో నాలుగు దశాబ్దాల అనుబంధాన్ని ఉద్వేగభరితంగా వివరిస్తూ కుటుంబ సభ్యులకు సంతాపం తెలపడంతో సభ ముగిసింది. ★

## సీనియర్ కమ్యూనిస్టు నాయకులు కామ్రేడ్ జక్కా వెంకయ్యకు జోహార్లు

నెల్లూరుజిల్లా పాత కోవూరుతాలూకా దామరమడుగు గ్రామంలో 1930 సం॥లో ఓ సంపన్న కుటుంబంలో జన్మించిన కా||జక్కా వెంకయ్య, 88 సం॥వయస్సులో 29-5-18న అనారోగ్యంతో నెల్లూరులో మరణించారు. వారి మృతిపట్ల సిపిఐ(ఎం.ఎల్) రాష్ట్రకమిటీ విచారం వ్యక్తంచేస్తోంది. వారి కుటుంబ సభ్యులకూ, సిపిఎం పార్టీకి సంతాపాన్ని తెలియజేస్తోంది.

కా||పుచ్చలపల్లి సుందరయ్య బంధుత్వ కుటుంబాలకు చెందిన కా||వెంకయ్య 20 సం॥వయసులోనే కమ్యూనిస్టులకు రక్షణ ఇచ్చారనే ఆరోపణపై నిర్బంధానికి గురయ్యారు. యువకునిగా కమ్యూనిస్టు సిద్ధాంతంపట్ల ఆకర్షితుడై, కార్యకర్తగా కోవూరు తాలూకా కమ్యూనిస్టుపార్టీ నిర్మాణానికి కృషిచేశారు. వ్యవసాయ కూలీ ఉద్యమాల్లో చురుకైన పాత్ర నిర్వహించారు. పీడిత కులాలపై సాంఘిక దౌర్జన్యాలకు వ్యతిరేకంగా పలు సందర్భాల్లో ఉద్యమాలకు నాయకత్వం వహించారు.

గతితార్కిక భౌతికవాద సూత్రాలను, ఆర్థికశాస్త్రాన్ని సులువైన పద్ధతిలో రైతుకూలీలకు బోధించటమేగాక, వానిని గ్రంథస్థం చేశారు. 1964లో సిపిఎంనుండి విప్లవకారులు విడివడిన సందర్భంలో సిపిఎం పార్టీ నెల్లూరుజిల్లా కార్యదర్శిగా బాధ్యతలు స్వీకరించి కడదాకా సిపిఎం నాయకునిగా బాధ్యతలు నిర్వహించారు.

కామ్రేడ్ జక్కా వెంకయ్యకు సిపిఐ(ఎం-ఎల్)రాష్ట్రకమిటీ జోహార్లర్పిస్తోంది.



# రైతుకూలీసంఘం(ఆంధ్రప్రదేశ్) రాష్ట్ర ఉపాధ్యక్షులు కామ్రేడ్ సి.తిమ్మారెడ్డిగారికి జోహార్లు



రైతుకూలీసంఘం(ఆం.ప్ర) రాష్ట్ర ఉపాధ్యక్షులు, సి.పి.ఐ.(యం.ఎల్) అనంతపురం జిల్లా నాయకుడు కా.బి.తిమ్మారెడ్డి 2018 జూన్ 6వ తేదీ ఉదయం 4 గంటలకు గుండెపోటుతో అనంతపురం ఆసుపత్రిలో తుదిశ్వాస విడిచారు. జూన్ 3వ తేదీన రెండు మోకాళ్ళ కీళ్ళ మార్పిడి శస్త్రచికిత్స చేయించుకొన్నారు. రెండు సం॥ల క్రితం బైపాస్ సర్జరీ జరిగివున్న తిమ్మారెడ్డిగారికి, ఈ ఆపరేషన్ అనంతరం వచ్చిన గుండెపోటు ఆయనను మనకు దూరంచేసింది. మోకాళ్ళ ఆపరేషన్ చేయించుకొని ఇంకా 10 ఏళ్ళు చురుకైన పాత్ర వహించాలని ఆయన ఆపరేషన్ కు సిద్ధపడ్డారు.

6వ తేదీ ఉదయానికి కా.బి.తిమ్మారెడ్డిగారి భౌతికకాయాన్ని స్వగ్రామమైన రాయదుర్గం తరలించారు. సిపిఐ(ఎం.ఎల్) అనంతపురం జిల్లా కార్యదర్శి కా.సి. పెద్దన్న ఆయన భౌతికకాయంపై ఎర్రజెండా కప్పి నివాళులర్పించారు. అనంతపురం నుంచి పార్టీ కార్యకర్తలు, ప్రజాసంఘాల నాయకులు ఆయన భౌతికకాయంతోపాటు రాయదుర్గం తరలివెళ్ళారు. అక్కడ రైతుకూలీలు, ఉపాధ్యాయులు, దళితులు, ప్రజాతంత్రవాదులు, కుటుంబసభ్యులు, బంధువులు వందలాదిమంది వచ్చి నివాళులు అర్పించి ఆయన అంతిమయాత్ర, అంత్యక్రియలను నిర్వహించారు.

## పీడిత ప్రజానాయకుడు కా.బి.తిమ్మారెడ్డి

కామ్రేడ్ తిమ్మారెడ్డి 1942లో రాయదుర్గం ప్రాంతం గొడిశలపల్లిలో రైతుకుటుంబంలో పుట్టారు. చదువు పూర్తిచేసి, ఉపాధ్యాయవృత్తిని చేపట్టారు. ఉపాధ్యాయుడుగా జీవితాన్ని ప్రారంభించి ఉపాధ్యాయ హక్కులకోసం పోరాడుతున్న ఏ.పి.టి.ఎఫ్ లో క్రియాశీల కార్యకర్తగా, సంఘ అధ్యక్షులుగా బాధ్యతలు నిర్వహించారు. ఉపాధ్యాయ సమస్యలకాక సమాజంలోని అణగారిన ప్రజల సమస్యలపట్ల స్పందిస్తూ వచ్చారు. 1977లో మార్క్సిస్టు సాహిత్యాన్ని అధ్యయనంచేస్తూ ప్రజల సమస్యలపట్ల స్పందిస్తూ వచ్చారు. 1977లో మార్క్సిస్టు సాహిత్యాన్ని అధ్యయనంచేస్తూ ప్రజల సమస్యలపట్ల స్పందిస్తూ వచ్చారు. 1977లో మార్క్సిస్టు సాహిత్యాన్ని అధ్యయనంచేస్తూ ప్రజల సమస్యలపట్ల స్పందిస్తూ వచ్చారు.

అమరుడు కా.మండల సుబ్బారెడ్డిగారితో పరిచయాలు ఏర్పరచుకొని అమరుడు కా.తరిమెల నాగిరెడ్డి పార్టీ రాజకీయ విధానాలను స్వీకరించారు. తన చుట్టూ అట్టడుగు ప్రజలనుంచి ఉన్నత విద్యావంతుల వరకూ ప్రజలందరి హక్కులపై జరుగుతున్న దాడులను, అణచివేతలను గమనించి హక్కుల ఉద్యమ చైతన్యం కల్పించడం అవసరమని తలచి ఓపిడిఆర్ లో చేరి హక్కుల ఉద్యమ నాయకుడుగా నిలిచాడు. అనంతపురం జిల్లాలో శోత్రియం భూములకోసం, ఈనాం భూములకోసం పోరాడుతున్న రైతుకూలీల పోరాటాలకు అండగా నిలిచారు. 1996లో బొమ్మనహళ్ లో భూస్వాముల ఆక్రమణలోని ప్రభుత్వ భూములను భూమిలేని నిరుపేదలు తమ స్వాధీనానికై పోరాడితే, పెత్తందార్లు కిరాతకంగా 26 మందిని కాళ్ళు, చేతులు నరికి భయానక వాతావరణం సృష్టించారు. ఈ ఘటన జరిగిన వెంటనే కా.బి.తిమ్మారెడ్డి కదలి, దాడికి గురైనవారికి ధైర్యం చెప్పి నిలబెట్టి, వైద్యసహాయం అందేలా చూశారు. రాయదుర్గం ఏరియాలో ఇళ్ళులేని పేదల కొరకు అనేక ఆందోళనలు సాగించి భగత్ సింగ్ నగర్ నిర్మింపజేశారు. దుర్భర జీవితాలను గడుపుతున్న చేనేత కార్మికులను సమీకరించి కార్మిక నాయకులైన కా.పెద్దన్నతో కలసి పోరాటాలను నిర్వహించి వేతనాల పెంపుకి కృషిచేశారు.

బడిపిల్లలకు మంచి ఉపాధ్యాయునిగానే కాకుండా పీడిత ప్రజలందరికీ పోరాట నాయకుడుగా నిలిచాడు. అందుకే ప్రభుత్వం ఆ కామ్రేడ్ ను అరెస్టుచేసి నిర్బంధించడంతో సస్పెండ్ అయినా వెనుకంజవేయలేదు. సస్పెన్షన్ తొలిగాక, గొల్లపల్లిలో టీచర్ గా వున్న సమయంలో మరోసారి పోలీసులు అరెస్టుచేసే ప్రయత్నంచేస్తే, గ్రామ మహిళలు రక్షణగా నిలబడి అడ్డుగా దాచుతూ గ్రామం దాటించి కాపాడారు. “మా సారునే అరెస్టుచేస్తారా” అని ప్రశ్నించారు. ఇటీవల 2016లో అనంతపురం కరువు సమస్యపై రైతుకూలీసంఘంగా వేసిన అధ్యయన కమిటీ సభ్యులుగా రాయదుర్గం ప్రాంత గ్రామాలన్నీ కమిటీతో కలిసి తిరిగారు. గత 10 సం॥లుగా రైతుకూలీసంఘం(ఆం.ప్ర) రాష్ట్ర ఉపాధ్యక్షునిగా కా.బి.తిమ్మారెడ్డి చురుకైన పాత్ర వహించారు. కా.బి.తిమ్మారెడ్డి ఆకస్మిక మృతిపట్ల రైతుకూలీసంఘం(ఆం.ప్ర) రాష్ట్ర కార్యవర్గం తీవ్ర విచారం వ్యక్తంచేస్తూ, వారి కుటుంబ సభ్యులకు తీవ్ర సంతాపాన్ని, సానుభూతిని తెలియపరుస్తోంది. కా.బి.తిమ్మారెడ్డికి విప్లవ జోహార్లర్పిస్తోంది.

## సంస్మరణ సభ

18-6-2018న కామ్రేడ్ తిమ్మారెడ్డిగారి సంస్మరణసభ రాయదుర్గం సింధనూరు ఫంక్షన్ హాల్ లో జరిగింది. సభ ప్రారంభానికి ముందు వివిధ ప్రాంతాలనుంచి వచ్చిన ప్రజలు ఊరేగింపుగా నినాదాలు ఇస్తూ, జోహార్లు చెపుతూ సభకి చేరుకొన్నారు. కా.బి.తిమ్మారెడ్డిగారిపై రాసిన పాటలను కళాకారులు ఆలపించారు. సంస్మరణ సభకు కామ్రేడ్ సి.పెద్దన్న అధ్యక్షత వహించారు. ఈ సభలో వక్తలు ఆయన కృషిని, జీవితాన్ని, త్యాగనిరతిని గుర్తుచేసుకొని నివాళులు అర్పించారు.

సంస్మరణ సభలో మొదట రైతుకూలీసంఘం(ఆం.ప్ర) రాష్ట్ర అధ్యక్షులు కా.యస్.ఝాన్సీ మాట్లాడుతూ రైతుకూలీసంఘంలో చురుకైన పాత్ర నిర్వహిస్తున్న కా.బి.తిమ్మారెడ్డి మరణం-అనంతపురం రైతుకూలీ ఉద్యమానికేకాక రాష్ట్ర నిర్మాణానికి తీరనినోటని చెప్పారు. ఉపాధ్యాయునిగా వృత్తిచేపట్టినా, క్రమంలో పీడిత ప్రజలందరి పక్షాన నిలబడి నాయకునిగా ఎదిగారని చెప్పారు. ఉపాధ్యాయునిగా రిటైర్ అయినా, ఉద్యమంలో మరింత చురుకైన పాత్ర వహించి ఉద్యమకృషికి రిటైర్మెంట్ లేదని తేల్చి చెప్పాడని చెప్పారు. దళితులు, బలహీనవర్గాల ప్రజల గుండెల్లో నిలిచిపోయాడని చెప్పారు. ఆయన జీవితంలోని ముఖ్య ఘట్టాలను గుర్తుచేస్తూ, ఆయన ఇంతటి ఘనమైన ప్రజాజీవితంలో వుండటానికి కారణం ఆయన (తరువాయి 23వ పేజీలో)





ಕರ್ನಾಟಕ ಸರ್ಕಾರ

ಪ್ರಾಂಶುಪಾಲಕರ ಹೆಸರು	KLVA102M247
ಪ್ರಾಂಶುಪಾಲಕರ ಹುದ್ದೆ	ಕಾರ್ಯದರ್ಶಿ
ತಾರೀಖು	07 February 2025
ಮುಂದುವರಿದಿದೆ	Yes
ವಿವರಣೆ	Yes
ಮುಕ್ತಾಯ ವೇಳೆ	2.5
ಪ್ರಾಂಶುಪಾಲಕರ ಹೆಸರು	NO
ಪ್ರಾಂಶುಪಾಲಕರ ಹುದ್ದೆ	NO
ಪ್ರಾಂಶುಪಾಲಕರ ಹೆಸರು	NO
ಪ್ರಾಂಶುಪಾಲಕರ ಹುದ್ದೆ	Dr. Yashwanth
ಪ್ರಾಂಶುಪಾಲಕರ ಹೆಸರು	Dr. Yashwanth
ಪ್ರಾಂಶುಪಾಲಕರ ಹುದ್ದೆ	Dr. Yashwanth
ಪ್ರಾಂಶುಪಾಲಕರ ಹೆಸರು	HEMA
ಪ್ರಾಂಶುಪಾಲಕರ ಹುದ್ದೆ	
ಪ್ರಾಂಶುಪಾಲಕರ ಹೆಸರು	
ಪ್ರಾಂಶುಪಾಲಕರ ಹುದ್ದೆ	
ಪ್ರಾಂಶುಪಾಲಕರ ಹೆಸರು	
ಪ್ರಾಂಶುಪಾಲಕರ ಹುದ್ದೆ	Good